

Vol 29
Nru 162
Ottubru - Dicembru 2008

LART *Imqaddsa*

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat ta' l-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju ta'
l-Art Imqaddsa

GRAFIKA:

P. Joseph Magro OFM

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

P. Ġwann Azzopardi OFM

ABBONAMENT:

€ 7 fis-sena
€12 jew aktar Sostenitur

Kummissarjat ta'
l-Art Imqaddsa
8, Triq Santa Luċija,
Valletta, VLT 1188
Malta.

Tel: 21 242254

Fax: 21 252031

STAMPAT:

Best Print Co. Ltd.

Il-Materjal kollu li
jidher f'din ir-Rivista huwa
Copyright © tal-Kummissar-
sarat ta' l-Art Imqaddsa u
l-Edizzjoni TAU, 2008


comalt@ofm.org.mt

www.ofm.org.mt

Werrej



5



24



33

39



5 Ġużeppi, kustodju tas-skiet

12 Pawlu ta' Tarsu (3)

24 Il-Liturġija fiċ-Ċenaklu fl-ewwel Sekli

33 P. M. Piccirillo - Apprezzament

39 It-Tema tal-Eskatoloġija

43 Il-Misterju tat-Trinita (1)



43



FL-ART TAL-KELMA MLAHHMA

Matul ix-xahar ta' Ottubru ġie ċelebrat is-Sinodu ta' l-Isqfijiet, bit-tema «Il-Kelma ta' Alla fil-ħajja u l-missjoni tal-Knisja». Għas-Sinodu ġie mistieden bħala espert biblista u teologu l-professur Patri Frédéric Manns, mill-Fakultà tax-Xjenzi Bibliċi u Arkeoloġija («Studium Biblicum Franciscanum») li l-Frangiskani tal-Kustodja ta' l-Art Imqaddsa jmexxu f'Ġerusalemm.

Fil-kummenti tiegħu wara s-Sinodu, Patri Manns tkellem dwar ir-riżultati pożittivi ta' dan l-avveniment importanti fil-ħajja tal-Knisja. Hu semma b'mod partikulari żewġ elementi importanti li jolqtu mill-qrib il-missjoni tal-Frangiskani fl-Art Imqaddsa. Qabel xejn, qal li s-Sinodu kien «skoperta» mill-ġdid tal-Kostituzzjoni Dommatika tal-Konċilju Vatikan II «Dei Verbum» fuq ir-rivelazzjoni divina fl-Iskrittura u t-Tradizzjoni tal-Knisja. Dan imiss mill-qrib is-sehem li l-Frangiskani ta' l-Art Imqaddsa għandhom fil-qasam tar-riċerka biblika u arkeoloġika, li huma jagħmlu «in situ», fl-istess postijiet qaddisa li fihom sehħew il-ġrajjiel bibliċi. Mhux ta' b'xejn li t-telfa ta' l-arkeologu ta' fama internazzjonali, Patri Michele Piccirillo, fis-26 ta' Ottubru, ħalliet vojtt li se jkun diffiċli ħafna li wiehed jerga' jimlih.

It-tieni aspett li tkellem dwar Patri Manns kien li s-Sinodu reġa' fakkar li l-Papa Pawlu VI kien sejjah l-Art Imqaddsa «il-hames Evangelju». Kien f'din l-art li tlaħham il-Verb, il-Kelma ta' Alla, Ġesù Kristu. F'din l-art il-Kelma ta' Alla saret



...editorjal

L-art tal-kelma mlaħħma

«verbum abbreviatum», kelma mqassra, anzi kelma waħda: il-kelma li tiehu l-isem storiku ta' Ġesù ta' Nazaret, imwieled f'Betlehem, imrobbi f'Nazaret, li qeda l-missjoni tiegħu f'Kafarnahum, li fuq it-Tabor wera l-glorja tiegħu, fiċ-Ċenaklu waqqaf l-Ewkaristija, fil-Ġetsemani ngħata f'idejn ir-rieda tal-Missier, fuq il-Kalvarju miet fuq is-salib u li rxoxta gloriż mill-Qabar vojtt nhar Hadd il-Għid. Il-preżenza tal-Frangiskani f'dawn is-santwarji hi garanzija ta' fedeltà mhux lejn monumenti storiċi mejtin, imma lejn persuna ħajja li f'dawn il-postijiet issir oġġett ta' fidi għal tant eluf li jżuruhom – il-persuna ta' Ġesù Kristu, l-Iben ta' Alla. Dan kollu juri kemm tibqa' attwali l-missjoni tal-Knisja fl-Art Imqaddsa, missjoni li llum hi possibbli għax għal tmien

sekli l-Frangiskani ħarsu l-postijiet qaddisa ukoll bit-tixrid ta' demmhom. Fuq kollox, f'din is-sena iddedikata għall-figura ta' l-Appostlu San Pawl, li xerred il-messaġġ ta' Kristu fid-dinja ta' Żmien, ma rridux ninsew li l-Art Imqaddsa hi wkoll sinjal ta' evangelizzazzjoni. Kien f'Ġerusalemm li Pawlu tharreg fl-għarfien tal-Kelma ta' Alla, kien f'Ġerusalemm li mar aktar minn darba biex jivverifika l-missjoni tiegħu ta' evangelizzazzjoni mal-kapijiet tal-«Knisja Omm», Ġakbu, Pietru u Ġwanni. Kien f'Ġerusalemm li, bħal Kristu u bħall-protomartri Stiefnu, Pawlu jinqabad prigunier biex, wara sentejn f'Ċesarija Marittima, isalpa lejn Ruma u jieqaf fostna jxandrilna l-fidi. L-Art Imqaddsa ssir għal kull nisrani sinjal ħaj ta' preżenza dejjiema li

titlob ħarsien u spirtu ta' evangelizzazzjoni. L-Ordni Frangiskan jibqa' jqis l-Art Imqaddsa bħala l-«gawhra» tal-missjonijiet tiegħu, għaliex fl-ebda art oħra ma dewa l-Evangelju b'tant qawwa, minkejja l-istorja mdemma ta' firdiet, gwerer u vjolenza li hi l-karatteristika ta' din l-Art, xi kultant sfortunatament anke fi żminijietna. Is-servizz umli ta' preżenza siekta fis-santwarji, il-kura tal-komunità nisranija li tgħix fl-Art Imqaddsa, l-akkoljenza tal-pellegrini, ir-riċerka biblika u arkeoloġika li l-Frangiskani jwettqu b'tant imħabba – dan u aktar hu motivat biss mill-fidi li f'din l-art il-Kelma saret ħajja fil-persuna ta' Ġesù Kristu, Alla magħmul bniedem. Hawn, kull pass li jmiddu riġlejna, hu pass qaddis fuq l-Art tal-Kelma mlaħħma.



ĠUŻEPPI, KUSTODJU TAS-SKIET

Il-pjan ta' Alla minn dejjem ried jintwera permezz tal-milja tal-ħajja u ta' l-imħabba tiegħu, meta johroġ mis-skiet tiegħu permezz tal-Kelma. Hu biss fis-skiet ta' Alla – skiet rivelat fi Kristu, minn Kristu u permezz ta' Kristu – li haġa waħda hi definittiva, fis-sens li din titwield u tispicċa haġa waħda ma' l-infinit tas-silenzju divin. Dak kollu li jiswa fid-dinja jidwi fih is-skiet immens ta' Alla.

Kif Kristu hu l-qalb tas-skiet ta' Marija u Marija hi l-qalb tas-skiet ta' Kristu, hekk Ġużepi

hu mixhut kollu kemm hu fl-isfera tas-skiet ta' l-għarusa ħelwa tiegħu. Fid-diwi ta' dan is-skiet tagħha hu jesprimi l-personalità qawwija u delikata tiegħu bħala “kustodju” ta' l-origini ezistenzjali ta' Kristu u bħala “harries” tal-verginità ta' l-għarusa tiegħu.

Fid-dawl ta' dak li jgħidu l-Evangeli dwar il-Vergni (Lq 1,26-27) aħna niehdu gost naqraw ukoll dwar il-personalità delikata ta' Ġużeppi, “ir-raġel ġust” (Mt 1,16-25), jġifieri dak li kien dejjem attent għas-silenzju ta' Alla. Is-sensibilità ta' Ġużeppi għall-ħwejjeg ta' Alla tidher b'mod ċar

propriu fl-isfera tal-verginità ta' Marija u fil-ħarsien delikat tiegħu ta' din l-istess verginità, li għarret għewwa fiha Kristu, l-għajn ta' l-istess ħajja.

It-thabbira lil Ġużeppi

B'analogija nistgħu nitkellmu dwar it-thabbira tat-twelid ta' Ġesù lil Marija f' San Luqa, u dwar it-thabbira tat-twelid ta' Ġesù lil Ġużeppi f' San Mattew. Din tisvolgi ruħha f'żewġ taqsimiet. L-ewwel taqsimiet tiġi qabel l-ispjegazzjonijiet ta' l-anġlu, u hi mibnija fuq is-sinjali tal-maternità ta' Marija, li quddiemha Ġużeppi “jiskot u jimmedita” fit-tentattiv li jipprova jiċċara l-affarijiet qabel ma jieħu deċiżjoni jekk jilqax għandu jew inkella jibgħatx



lil Marija. Hu jiddeciedi li “jibgħatha bil-mohbi tan-nies”. It-taqsimha l-oħra għandha x’taqsam mal-kliem ta’ spjegazzjoni ta’ l-anglu, li jiċċaraw lil Ġuzeppi dak li kien qiegħed jiġri f’Marija bil-hidma ta’ l-Ispirtu s-Santu. Għal dawn il-kliem hemm it-twegiba immedjata ta’ Ġuzeppi li “jieħu għandu lill-għarusa tiegħu”. Tassew thallina miblughin l-imgħiba ta’ Marija! Dan għaliex hi ma qalet xejn lil Ġuzeppi? Mill-ġdid it-twegiba nsibuha biss fir-rispett lejn is-skiet! Marija tiskot. Min kien se jemmen il-kelma tagħha? Marija tinheba u ssib kenn fis-skiet u twassal lill-għarus tagħha biex jasal jiproġetta l-mossa tal-libell tad-divorzju (Mt 1,16-25), għaliex hu ma setax jemmen dak li kienu qed jaraw għajnejh: it-tfajla helwa ta’ Nazaret, l-għarusa mwieġħda lilu, bla mittiefsa fil-verġinità tagħha, imma tqila! Fil-misteru Marija tingħalaq fis-skiet ta’ adorazzjoni quddiem il-misteru tal-Frott tal-ġuf tagħha.

Fis-silenzju tagħha li jhallina mħawdin, Marija hi bħal maħtufa mill-misteru enormi ta’ l-Inkarnazzjoni, u tkaxkar magħha lil Ġuzeppi fis-skiet profond tagħha, li hu jilqgħu biss wara rivelazzjoni divina: “laqa’ lil martu għandu”.

B’dan il-mod mill-koppja

originali u li tnissel il-hajja ta’ Kristu u Marija, ta’ l-Iben u l-Omm, johroġ bl-istess mod iż-żwieġ għal kollox mirakoluż bejn Ġuzeppi u Marija. Dan kollu jseħh bogħod minn kull indħil tal-bnedmin: Marija tirrispetta s-skiet ta’ Alla, u Ġuzeppi jirrispetta s-skiet ta’ Marija.

Dak li johroġ għad-dawl hu l-fidi ta’ Ġuzeppi li jilqa’ b’imħabba, b’serenità u b’ferħ il-misteru kollu li jiġi realizzat fl-għarusa tiegħu, biex hekk hu jkun il-ħarries ta’ dan l-istess misteru. Dan hu s-sens ta’ l-espressjoni biblika, li tagħmel minn Ġuzeppi raġel “gust”. Jeħtieġ ninterpretaw b’mod doppju l-intervent divin imqanqal mis-skiet ta’ Marija. Mill-banda l-wahda, il-Mulej jidhol biex jgħin lill-“qaddejja” tiegħu, li tiddikjara ruħha fidila sal-qieġ nett: “ħa jsir minni skont kelmtek” (Lq 1,38). Bħallikieku ngħidu: quddiem l-għażla tal-wegħda tal-verġinità perpetwa ta’ Marija u quddiem il-maternità divina skont ir-rieda tiegħu, il-Mulej kellu jsib triq biex minnha johroġ minħabba s-sitwazzjoni kumplikata li nħolqot. Mill-banda l-oħra, Hu ried jintervjeni wkoll fuq Ġuzeppi, billi jiżgurah b’mod li ma jhalli fih l-ebda dubju, dwar dak li kien qed jiġri fl-għarusa tiegħu, u dan għamlu permezz ta’ holma: “Ġuzeppi, bin David, xejn la tibza’ tieħu għandek lil martek Marija, għax dak li tnissel fiha ġej mill-Ispirtu s-Santu” (Mt 1,20).

Ġużeppi kustodju tal-misteru ta' l-Inkarnazzjoni

B'dan il-mod lil Ġużeppi tiġi fdata l-kustodja, il-ħarsien u t-tifkira tal-misteru kbir li jseħħ f'Marija l-għarusa tiegħu. U hekk il-Mulej juri ruħu ħafna akbar mill-igħi! B'konsegwenza loġika nistgħu nissopponu li, kif lil Ġużeppi Alla talbu biex ma jibżax jieħu lil Marija b'martu, hekk ukoll lil Marija ġie żgurat biex ma tibżax tieħu lil Ġużeppi b'żewġha. B'dan il-mod, kif

jikkummenta l-Beatu John Duns Scotus, meta jdur lejn Marija: "L-Ispirtu s-Santu jagħtik lil Ġużeppi bħala ħarries u xhud tal-verġinità tiegħek, għaliex bhalek hu wiegħed lil Alla li jibqa' dejjem verġni". Ċertament, iż-żwieġ bejn Ġużeppi u Marija hu wiehed uniku. Wiehed jista' jistaqsi: hu validu żwieġ li fih miżżewweġ jagħmel wegħda assoluta ta' kastità? Il-kwestjoni hi waħda kemm ta' natura teoloġika kif ukoll ġuridika. Dik ta' natura teoloġika timplika l-azzjoni ta' l-Ispirtu

s-Santu li jqiegħed lil Marija f'kundizzjoni privileġġjata ta' verġinità assoluta. Il-kwestjoni ta' natura ġuridika titlob li jiġu cċarati xi elementi dwar iż-żwieġ validu, li jkun kuntratt imma mhux ikkunsmat. Huma ħafna l-ipotesi u l-konklużjonijiet li għandhom x'jaqsmu ma' din is-sitwazzjoni delikata. Fost l-ewlenin hemm dawn: 1) min jaċċetta l-validità taż-żwieġ u jrendi l-wegħda kkundizzjonata, jiġifieri jekk tkunx toghġob lil Alla; 2) min jishaq fuq il-wegħda u jqis il-kunsens taż-



żwieg bhala relazzjoni ta' hbiberija; 3) min jirnexxilu jirrikončilja ż-żewg teżijiet, jiġifieri dik tal-validità taż-żwieg u tal-wegħda assoluta ta' Marija. Il-Beatu Duns Scotus jippreżenta din it-tielet possibilità.

Imma jekk inħarsu 'l hemm mill-interpretazzjonijiet singoli, naħseb li hu meħtieg nirriflettu fuq id-deċiżjoni ta' Ġużeppi li jiżżewweġ lil Marija, għalkemm kienet tqila, f'relazzjoni mhux biss ma' Marija, imma fuq kollox f'relazzjoni ma' l-Iben li kellu jitwieled u mal-

missjoni tiegħu. Skont il-liġijiet li kienu jorbtu f'dak iż-żmien, mhux biss Marija ma kienx ikollha hajja faċli, għaliex kienet tidhol fir-riskju li tiġi mhaġġra; imma wkoll Binha ma kienx ikun jista' jaqdi b'serenità u dinjità l-ministeru tiegħu li jwassal il-bxara t-tajba lill-bnedmin. Id-deċiżjoni ta' Ġużeppi ssalva kemm lill-Omm kif ukoll lill-Iben minn sitwazzjonijiet diffiċli hafna f'rahal hekk ckejkien bħalma kien Nazaret, li fih kull haġa kienet tkun magħrufa u l-ghidud kien jgħaddi

minn fomm għal fomm f'hakka t'ghajn: min jaf kemm kienu jqasqsu n-nies fuq tfajla li saret omm u iben mingħajr missier! Ġużeppi, bl-ghajjnuna ta' l-intervent divin, jiġi kkonfermat fil-"gustizzja" tiegħu skond l-aġir proprju tal-fidi li qatt ma thalli fil-paċi lil dawk li jkun, għalkemm tnissel il-paċi fil-qalb. Qabel ma s-sinjali tat-tqala ta' Marija kienu jsiru evidenti, Ġużeppi, dejjem fuq indikazzjoni ta' l-anġlu tal-Mulej, "laqa' lil martu għandu..." (Mt 1,24), jiġifieri haffef biex jiċcelebra





ż-żwieg fost il-ferħ tal-qraba u tal-ħbieb.

Il-personalità ta' Ġużeppi, raġel gust, tidher mhux biss fid-deċiżjoni mill-aktar delikata li jħares u jiggarrantixxi l-verġinità perpetwa ta' Marija, imma fuq kollox filli jiżgura futur għall-Iben li kellu jitwieled skont il-pjan ta' Alla proprju f'Betleħem, mill-familja ta' Ġesse, li minnu kien imnissel (Mt 1,20; Lq 1,27). B'dawn is-sentimenti hu kellu jieħu lil martu tqila mill-Galilija lejn il-Lhudija biex iwettaq id-dmir tač-čensiment, u biex b'hekk tiġi rrealizzata l-profeszija ta' Mikea 5,1: "Imma int, Betleħem ta' Efrata, čkejna fost il-familji ta' Ġuda, minnek għad johroġli dak li jkun prinčep f'Israel; hu għandu l-bidu tiegħu mill-qedem, sa minn dejjem ta' dejjem".

Ič-čirkustanzi tat-twelid kellhom isahħu fil-fidi d-deċiżjoni qawwija ta' Ġużeppi. Bħalma Marija kienet tgħożż f'qalbha kull ġrajja u kull čirkustanza, hekk ukoll Ġużeppi kien jaħseb u jirrifletti fuq kull dettall li kellu x'jaqsam mat-Tfajjel li kellu jitwieled u kien jimmeditah bil-ferħ f'qalbu. Dan il-ferħ, imma, kellu jitqiegħed fi prova iebsa minn tant čirkustanzi profetiči u esterni li sehħew madwar it-Tfajjel.

Mhux diffiči li naqtgħu x'kienu l-ħsibijiet u s-sentimenti kontrastanti li hassew Ġużeppi u Marija quddiem l-aħbar li waslitilhom f'nofs ta' lejl, jiġifieri biex isalvaw il-ħajja tat-Tfajjel, għax Erodi kien qiegħed ifittxu biex joqtlu, hu li bhala "politiku makakk" ried iwarrab

min-nofs lil dak li għalih kien "rivali" u li kien għadu kif deher għad-dawl tad-dinja. Il-qawwa politika, meta hi totalitarja, qatt ma tieqaf tuża l-mezzi kollha basta takkwista dak li trid.

Li wiehed isir jaf f'nofs ta' lejl dwar il-periklu li Tfajjel bħalma kien Ġesù kien se jgħaddi minnu, hu l-qučcata tat-tbatija umana għal żewġ qlub mimlijin fidi u mħabba. U hekk tinfetah quddiem Marija u Ġużeppi l-ħajja ta' l-eżilju fl-art ta' l-Eġittu. Hadd ma jista' jifhem il-prova umana u ta' fidi li għexu Ġużeppi u Marija, u hadd ma jista' jiddiskreviha, jekk ma jkunx għexha personalment. B'dan il-mod il-Mulej ried isaffi fin-nar tat-tbatija l-aktar profonda l-qalb ta' Ġużeppi, li kellu fuq spallejh il-piż tal-familja u kellu jara kif jagħmel biex jgħajjixha f'art barranija, mingħajr ma jkollu xogħol jew dar fissa fejn joqgħod. L-unika čertezza li kellu kienet il-fidučja fil-Kelma ta' l-anglu.

Diffikultajiet ta' kull tip, tbatijiet ta' kull xorta, incertezzi barra minn kull immaginazzjoni. Dawn kienu saru l-kumpanija ta' Ġużeppi f'dawk il-ftit snin li hu għadda fl-art antika ta' l-Eġittu, li minnha kellu oriġini l-poplu l-magħżul li hareġ flimkien ma' Mosè lejn l-art imwiegħda. Tidher koinčidenza, imma forsi warajha kien hemm moħbi pian divin. Wiehed jista' jqabbel lil Ġużeppi ma' Mosè. Ġużeppi ġie msejjaħ biex iwassal lil dak li kellu jipperfezzjona lill-Poplu u jaħkem fuqu, lil Ġesù, fl-art żgura u fl-art tiegħu. Fil-fatt, il-messaġġier divin ma damx


ma reġa' ġie għand Ġuzeppi, għax kif iċ-ċirkustanzi storiċi nbidlu bil-mewt ta' Erodi (Mt 1,19-23) hu ġie msejjaħ biex jerġa' lura lejn l-art ta' Israel. F'din is-silta ewanġelika għal darba oħra tidher il-qawwa tal-maturità ta' fidi li kellu Ġuzeppi li jintelaq dejjem u b'mod sħiħ għarrieda divina, minkejja l-kuntrarjetajiet kollha tal-ħajja.

Kien donnu se jerġa' jġi l-bnazzi wara li l-Familja mqaddsa tidhol fil-Galilija, fejn fl-aħħarnett setgħet tgħix il-ħajja fin-normalità l-aktar assoluta: fix-xogħol, fil-familja u fir-reliġjożità. U kien proprju f'mument ta' serenità reliġjuża partecipata għall-festa ta' l-Għid f'Ġerusalemm, li Ġuzeppi ha miegħu lil martu u lil ibnu li kellu tnax-il sena. Il-ferħ immens ta' l-Għid malajr kellu jinbidel f'sitwazzjoni mimlija nkwiet għal Ġuzeppi minħabba l-fatt li Ġesù ntilef b'mod misterjuż. Xi tħoss il-qalb ta' missier u ta' omm meta jintebħu li l-Iben ma għadux magħhom! Kienu għalihom tlitt ijiem tassew mimlijin inkwiet u għali, u ċertament qasmu qalbhom, ukoll jekk kienu mdrrijin isofru quddiem ġejjieni li ma jafux x'se jlesti għalihom. Il-fatt li fiżikament hassew li Binhom ma kienx magħhom kien għalihom għajn ta' tahwid interjuri kbir. It-tfittxija bla nifs u

mingħajr riżultati setgħet biss tħawwad il-moħħ u l-ħsibijiet ta' Ġuzeppi. Forsi hu beda jiftakar fil-biza' li kien ħass meta Erodi kien qiegħed ifittex lil Ibnu. Hekk kien mimli għali Ġuzeppi hu u jfittex lil Ġesù fost il-ħbieb u l-qraba li kienu fil-karovana li kienet rieġa' lura mill-festa f'Ġerusalemm. Imma ta' xejn fittxu. Il-lejl mingħajr Ibnu kien tassew mudlam. It-talb, il-ħerqa u s-skiet imtawwal min jaf kif imlew iż-żmien kollu ta' dawk it-tlitt ijiem ta' Ġuzeppi u Marija. L-avventura donnha kienet twieldet fis-skiet, u donnha kienet se tintemm fis-skiet. It-tama hi iebesja biex tmūt. U kienet din it-tama li ġiet appremjata meta l-ġenituri

fl-aħhar sabu lil Ġesù jiddiskuti ma' l-għorrief tal-Liġi fit-tempju. Fl-aħħarnett is-silenzju tan-nuqqas ta' preżenza jintela u terġa' lura l-ħemda. U Ġesù ġab ruħu b'rispett kbir lejn Ġuzeppi u lejn Marija, billi baqa' dejjem sottomess lejhom sal-jum li fih hu beda l-ħajja tiegħu pubblika. B'dan l-episodju jieqaf kull riferiment għal Ġuzeppi. Il-ħajja tiegħu tiftaħ bis-skiet u tintemm fis-skiet. Dan hu l-uniku mod kif naqraw il-ħajja ta' Ġuzeppi fl-Ewanġelju: mis-skiet ta' Alla għas-skiet f'Alla.

Giovanni Lauriola OFM
[«Terrasanta», maggio-
giugno 2008, 10-13]





PAWLU TA' TARSU (3)

Il-Vjaġġi Missjunarji ta' San Pawl

Il-perjodu ta' l-attività missjunarja ta' Pawlu hu ċertament l-aktar wieħed dokumentat ta' ħajtu. L-ittri ta' San Pawl, għalkemm ma fihomx ħafna dettalji bijografiċi dwar il-movimenti ta' l-Appostlu (cfr. Gal 2,1-10; 2,11-21; 2Cor 11,23-33), joffrulna xhieda tal-kuntatti ta' Pawlu mal-komunitajiet li evanġelizza. L-Atti jsegwu l-passi ta' Pawlu, u għalkemm l-istuttura

skematika tagħhom tobbligana għall-prudenza, imma jgħaddulna informazzjoni ta' min jorbot fuqha. Jitkellmu mhux biss mit-tliet vjaġġi missjunarji ta' Pawlu, imma wkoll mis-sehem tiegħu fil-Konċilju ta' Ġerusalem, il-laqgħa tiegħu ma' Pietru f'Antjokja, ir-relazzjoni tiegħu mal-Knisja permezz ta' l-ittri u l-priedki li, fil-vjaġġi missjunarji tiegħu, hađuh minn Antjokja tas-Sirja lejn Ċipru, lejn l-Asja Minuri u l-Greċja, u mbaġhad lejn Ruma u forsi wkoll fi Spanja.

Il-vjaġġi ta' San Pawl jidhlu fil-kwadru storiku-politiku-kulturali tal-Greċja, l-Asja Minuri u l-Orjent fl-ewwel nofs ta' l-1 seklju w.K. Wara r-rebħiet ta' Alessandru l-Kbir l-Orjent kien akkwista unita kulturali u politika, l-aktar permezz ta' l-ellenizzazzjoni ta' dawn ir-reġjuni bil-lingwa u l-kultura Griega. Il-qsim ta' l-imperu ta' Alessandru l-Kbir wara mewtu wassal biex Ruma taħkem dawn ir-reġjuni biex tkabbar l-imperu tagħha. Hekk, f'nofs it-2 seklju q.K., il-Greċja, il-Macedonja u l-parti tal-punent ta' l-Asja Minuri kienu diġa jiffurmaw provinċji ta' l-imperu Ruman. Fl-1 seklju q.K. ždiedu l-provinċji tal-Bitinja, Ċiliċja u Sirja. Taħt Awgustu l-parti ċentrali ta' l-Asja Minuri bdiet tiffirma l-provinċja tal-Galazja. Taħt l-imperatur Klawdju ġew iffurmati l-provinċji ta' Liċja u Panfilja. Għalkemm Ruma ħakmet fuq dawn ir-reġjuni kollha, iżda, ta' min jinnota li l-lingwa dominanti baqgħet dik Griega u l-kultura baqgħet

ellenika. Ir-religjon ta' dawn ir-reġjuni baqgħet influwenzata mid-divinita griegi tal-qedem. Pawlu għalhekk, fil-vjaġġi apostoliċi tiegħu, ħabbat wiċċu ma' l-unita politika tal-pax romana, hu li kien ukoll ċittadin Ruman, u wkoll mas-sinkretizmu religjuż li kien frott ta' l-ellenizmu bil-pantheon ta' l-allat tal-Greċja klassika, u li fihom kellu jippriedka l-fidi Kristjana.

Il-vantaġġ li kellu Pawlu biex ixxerred il-messaġġ nisrani u jaħdem bhala missjunarju kien magħmul mis-sistema meraviljuż ta' toroq ta' komunikazzjoni li għalihom baqa' famuż l-imperu Ruman. Kien żmien li, b'toroq tajbin, id-distanzi ma kinux għadhom ibeżżgħu, u t-toroq kienu saru ħafna aktar żguri.

It-toroq kollha ta' l-imperu kienu jtitilqu minn Ruma, x'aktarx qrib il-Kolossew. Minn hawn kienu jtitilqu tliet arterji prinċipali: il-Via Aurelia u l-Via Amelia, li kienu jtitilgħu lejn it-tramuntana ta' l-Italja lejn Franza; il-Via Appia, ir-“reġina” tat-toroq rumani, li kienet tinzel lejn in-nofsinhar ta' l-Italja lejn Taranto u Brindisi. Minn hawn il-vjaġġaturi kienu jaqsmu l-Adrijatiku mill-aktar parti dejqa tiegħu, fl-iStretto di Otranto, u minn Durazzo fl-Albanija kienet titlaq il-Via Ignazia, li kienet twassal fil-Greċja u fl-Asja Minuri. Minn Kostantinopli l-vjaġġaturi kienu jaqsmu l-Bosforu u jidhlu fl-Asja Minuri, fejn kien hemm diversi toroq, dik ta' Efesu, dik msejħa Reale, u l-Via Sebastea. Fil-Palestina t-triq





principali kienet il-Via Maris, li kienet titlaq mill-Eġittu u titla' lejn Damasku mill-kosta tal-Mediterran u tidhol fil-Galilija lejn l-ġholjiet tal-Golan għas-Sirja. Id-distanzi kienu jiġu kkalkolati minn plieri, li nstabu diversi minnhom.

Il-vjaġġi bil-baħar kienu wkoll organizzati tajjeb. L-istaġun tajjeb biex wiehed ibahhar kien dak bejn April-Mejju u Ottobru-Novembru. L-imbarkazzjonijiet ma kinux żgħar, jekk niftakru li l-ġifen li fuqu Pawlu wasal Malta fi triqtu lejn Ruma kellu fuqu 276 persuni (Atti 27,37). Ir-rotot ta' l-iġfna kienu jew dawk li jsegwu mill-qrib il-kosta, jew inkella dawk li jaqsmu l-Mediterran direttament. Id-direzzjoni tar-rotot tal-baħar kienet ta' tliet xorta: dik tat-

tramuntana, mill-portijiet ta' l-Asja Minuri għall-Baħar Eġew u għal Messina jew Brindisi; dik medja mill-portijiet tas-Sirja jew tal-Palestina, għal Kreta u għal Sqallija tal-lvant; dik tan-nofsinar, mill-port ta' Lixandra matul il-kosta ta' l-Afrika ta' fuq, li kienet tilwi lejn it-tramuntana lejn Malta, Sirakuza, Messina u l-portijiet ta' l-Italja. Il-vjaġġ mill-Palestina għal Ruma kien idum 15-il ġurnata jekk it-temp ikun favorevoli, inkella kien jieħu xahar jew iżjed. San Pawl kien midhla ta' dawn il-vjaġġi bl-art u l-baħar. F'2Kor 11,23-28 jikteb: "Huma ministri ta' Kristu? Jiena - ħa nitkellem ta' iblah! - jiena aktar minnhom. Ħafna aktar minnhom fit-tahbit, ħafna aktar minnhom fil-ħabsijiet, aktar u aktar minnhom fis-swat. Bosta drabi sibt ruħi wiċċ imbwiċċ mal-mewt. Ħames darbiet qlajt minghand il-Lhud l-erbgħin daqqa neqsin waħda; tliet darbiet tawni s-swat bil-virgi; darb' oħra haġġruni. Tliet darbiet rajt l-għarqa; għaddej lejl u jum f'nofs ta' baħar. Ghamilt safar bla għadd; sibt ruħi f'perikli ta' xmajjar, perikli mill-hallelin, perikli min-nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar, perikli mill-aħwa qarrieqa. Tahbit u xogħol iebes; kemm-il darba kelli ngħaddi saħriet bla rquad, bil-ġuħ u bil-għatx; kemm-il darba kelli ngħaddi fis-sawm, fil-ksieħ u fl-għera! U, biex ma nsemmix hwejjeg oħra, dak il-ħafna ġej u sejjer tan-nies ta' kuljum għandi, u l-ħsieb tal-knejjes kollha!"

L-Ewwel Vjaġġ Missjunarju

Għalkemm il-vjaġġ ta' Pawlu u Barnaba li jibda f'Atti 13 hu magħruf bħala "l-ewwel vjaġġ missjunarju", fil-fatt l-Atti f'it jikkellmu dwar iż-żmien li fih Pawlu kien jinsab Tarsu, wara li telaq minn Ġerusalem f'Atti 9,30. Atti 11,25-30 isemmu vjaġġ li Pawlu u Barnaba għamlu lejn Ġerusalem biex jieħdu għajnuniet lill-insara Lhud, imma din is-silta hi forsi redazzjonali. Li nafu żgur, minn Gal 1,21: "Mbagħad mort fl-inħawi tas-Sirja u taċ-Ċiliċja", hu li Pawlu, f'dan iż-żmien li kien f'Tarsu, evangelizza dan ir-regjun tas-Sirja-Ċiliċja, hekk li Atti 13,1 jagħharfu li hu u Barnaba kienu meqjusin bħala dutturi u profeti. X'aktarx li Pawlu dam bejn 5 u 7 snin fis-Sirja-Ċiliċja, u fil-belt ta' Antjokja, fejn skont Atti 11,25-26 Barnaba intbagħat mill-appostli, u mbagħad mar Tarsu jgħib lil Pawlu u damu sena flimkien jevangelizaw dik il-komunità, fejn għall-ewwel darba d-dixxipli bdew jissejhu "Kristjani". Interessanti li Luqa, awtur ta' l-Atti, kien ġej minn Antjokja, u għalhekk jagħtina tagħrif eżatt dwar din il-ġrajja. Minn Antjokja Pawlu u Barnaba jintbagħtu fil-missjoni Barnaba u Pawlu, mela, damu jahdmu għal sena shiħa f'Antjokja. Il-belt ta' Antjokja kienet it-tielet l-akbar belt ta' l-imperu Ruman, wara Ruma u Lixandra. Antjokja fuq ix-xmara Oronte kienet giet imwaqqfa minn Selewku Nikatore (c. 300 q.K.), u kienet kapitali tas-saltna tas-Selewċidi.

Taht ir-Rumani saret il-kapitali tal-provinċja tas-Sirja u kellha mal-500 elf abitanti mħalltin mill-Asja Minuri, Palestina, Greċja u Ruma. L-ewwel insara Lhud kienu waslu f'Antjokja wara l-persekuzzjoni kontrihom f'Ġerusalem (Atti 11,19). Uħud minnhom, li kienu ellenisti, bdew ixandru l-Evangeliu wkoll lill-Griegi. Il-komunità kristjana kellha fi hđanha "profeti u dutturi", ministeri ġodda li jiziedu ma' dawk ta' "appostli u presbiteri" tal-knisja ta' Ġerusalem. Kienu dawn li, b'ispirazzjoni divina, bagħtu lil Pawlu u Barnaba għall-missjoni ta' l-ewwel vjaġġ. "Fil-Knisja ta' Antjokja kien hemm xi profeti u għalliema: Barnaba, Xmun li jgħidulu Niger, Luċju minn Ċireni, Manahen li kien trabba ma' Erodi t-tetrarka, u Sawl. Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom: 'Aghżluli malajr lil Barnaba u lil Sawl għax-xogħol li għalih sejjahtilhom'. Mbagħad, wara li samu u talbu, qiegħdu jdejhom fuqhom u bagħtuhom" (Atti 13,1-3). Skont Atti 13,5 ħadu magħhom lil Ġwanni Marku, kuġin ta' Barnaba, niżlu fil-port ta' Selewkja u qasmu lejn il-gżira ta' Ċipru.

Barnaba u Pawlu jevangelizaw Ċipru

It-tliet missjunarji waslu Ċipru fir-rebbiegħa tas-sena 43/44 w.K., fil-port ta' Salamina. Ċipru, l-akbar gżira tal-Mediterran orjentali, kienet magħrufa mill-qedem. Il-





Fargħun ta' el-Amarna (c. 1400 q.K.) kien jafha bl-isem ta' Alasya, l-Assiri b'dak ta' Yavnan u l-Lhud kienu jsejħulha Kittim (minn fejn il-belt antika ta' Kition, illum Larnaca). L-isem Ċipru jidher li użah għall-ewwel darba Omero. Bosta kittieba tal-Greċja klassika jsemmu Ċipru, gżira famuża għall-minjieri tar-ram, kolonja tal-Feniċi, Griegi, Assiri, Persjani, Tolomej u Rumani, li ħakmuha fis-sena 58 q.K. Fis-sena 22 q.K. ir-Rumani għamlu Ċipru provinċja imperjali, taħt it-tmexxija ta' prokonslu. Barnaba, Pawlu u Ġwanni Marku waslu Salamina, u bdew jippriedkaw fis-sinagogi tal-Lhud (Atti 13,5). Barnaba kien minn Ċipru, u għalhekk x'aktarx li l-apostli kellhom suċċess mhux żgħir fost il-komunità Lhudija, li kienet numeruża f'din il-gżira. Il-fatt li Atti 11,19 jsemmu li xi nsara li ħarbu minn Ġerusalem wara l-persekuzzjoni li qamet fil-martirju ta' Stiefnu kienu waslu Ċipru, jindika li diġà kien hemm preżenza Kristjana fil-gżira, u li Barnaba forsi kien diġà ħadem qabel bħala ewanġelizzatur. Hekk l-apostli qasmu l-gżira kollha jippriedkaw fis-sinagogi, sa ma waslu fuq il-kosta tal-punent, fil-port ta' Pafos (Atti 13,6). X'aktarx li huma għaddew mill-bliet tal-pjanura li hemm mal-kosta tan-nofsinar tal-gżira, billi l-intern ta' Ċipru hu magħmul mill-muntanji Trodos, li fihom ftit kien hemm ċentri abitati. Pafos kienet il-belt kapitali tal-gżira, fejn skont il-mitoloġija l-alla mara ta'

l-imhabba Afrodite telgħet mill-mewġ. Hawnhekk kien joqgħod il-prokonslu Ruman Serġju Pawlu (Atti 13,7), li Pawlu kkonvertih għall-kristjaneżmu, minkejja l-oppożizzjoni tas-saħħar u profeta falz Lhudi Barjesu, jew Elimas. L-isem tal-prokonslu Ruman Serġju Pawlu hu attestat f'iskrizzjoni li nstabat f'Soli f'Ċipru. Rigward is-saħħar Elimas, li Pawlu jċanfru bil-kbir, nafu minn Plinio Vecchio f' li Historia Naturalis (XXX,11) li f'Ċipru kien hemm skejjel tas-saħħar. B'hekk naraw ukoll rebħa ta' l-Ispirtu fuq il-qawwiet tal-ħażen, li sseħħ bil-ħidma ta' Pawlu u sħabu. F'Pafos hemm meqjum fdal ta' kolonna li, skont tradizzjoni lokali, fuqha gie fflagġellat Pawlu talli xandar l-Evanġelju.

F'Antjokja ta' Pisdja

Malli temmew il-missjoni f'Ċipru, "Pawlu u sħabu telaqu bil-baħar minn Pafos u waslu Pergi fil-Panfilja. Hawn Ġwanni (Marku) hallihom u raġa' lura lejn Ġerusalem" (Atti 13,13). Id-distanza bejn Ċipru u l-kosta tal-Panfilja mhijjex kbira, u x'aktarx sbarkaw f'Attalja, u minn hemm marru Pergi, xi 15-il kilometru 'l ġewwa. Minn hemm l-ewanġelizzaturi marru Antjokja ta' Pisdja. Il-fatt li Pawlu jsir kap tal-missjoni jidher mill-fatt li ismu jibda jidher l-ewwel wieħed. Ma nafux għaliex Marku halla l-missjoni u reġa' lura lejn Ġerusalem. Hu x'inhu, aktar tard, fit-tieni vjaġġ missjunarju, Pawlu u Barnaba ma qablux

bejniethom meta Marku ried imur magħhom, u spiċċaw biex infirdu. Pawlu mar għal rasu u Barnaba u kuġinuh Marku marru Ċipru (Atti 15,36-41). Antjokja ta' Pisdja kienet 160 kilometri fl-intern tal-penisola Anatolika (Turkija tallum). Fiha kien hemm kolonja kbira ta' Lhud, u x'aktarx għalhekk mar hemm Pawlu. Wara li qasmu l-muntanji tat-Taurus, l-appostli waslu f'Antjokja ta' Pisdja, belt imwaqqfa fis-sena 280 q.K. minn Selewku Nikatore, b'tempju lil alla Men. Fis-sena 25 q.K. Awgustu għolliha għal kolonja Rumana bit-titlu ta' Colonia Caesarea Antiochea. Minnha kienet tgħaddi l-Via Sebastea, li minn Efesu kienet tiehu lejn "il-Bibien taċ-Ċiliċja" bejn il-muntanji, wara li kienet tgħaddi minn Ikonju, Listra u Derbe. Fis-sinagoga ta' Antjokja ta' Pisdja Pawlu jagħmel diskors klassiku, l-ewwel wiehed tiegħu, li hu eżempju ta' predikazzjoni lil-Lhud. Wara l-qari tal-Liġi u tal-Profeti, il-kapijiet tas-sinagoga stiednu lill-appostli jkellmu lill-ġemgħa: "L-aħwa, jekk xi hadd minnkom irid jgħid kelmtejn ta' thegġig lill-poplu, tkellmu" (Atti 13,15). Pawlu qam, għamel sinjal b'idu, u beda jitkellem skont skema ta' katekezi lil-Lhud:

1) Atti 13,16-22, Pawlu jsemmi l-ghemejjel ta' Alla fit-Testment il-qadim, mill-patrijarki sa David;

2) Atti 13,23-31, l-Appostlu jxandar lil Ġesù bhala l-Messija mwieghed, imnissel tassew minn David, u jagħti dehra storika tax-xhieda ta' l-appostli

mill-magħmudija ta' Ġwanni sal-qawmien u t-tluġh fis-sema tal-Mulej;

3) Atti 13,38-41, Pawlu jtemm id-diskors tiegħu taht forma ta' midrash, billi jistieden lis-semmiegħa għall-konverzjoni u għall-fidi f'Ġesù.

Id-diskors ta' Pawlu ħalla impressjoni tajba fis-sinagoga, hekk li "huma u herġin mis-sinagoga, in-nies bdew jitolbuhom biex is-Sibt ta' wara jerggħu jkellmuhom fuq dawn il-hwejjeg" (Atti 13,42). Din ir-reazzjoni tajba tal-kapijiet forsi turi li riedu żmien biex jeżaminaw duttrina li kienet tidhrilhom ġdida, jekk mhux ukoll perikoluża. Xi Lhud u proseliti oħrajn kienu aktar favorevoli u marru wara Pawlu u Barnaba, li "hegġewhom biex jibqgħu fil-grazzja ta' Alla" (Atti 13,43).

Is-Sibt ta' wara saret seduta sinagogali oħra, li fiha "tista' tgħid il-belt kollha ngabret biex tisma' l-kelma tal-Mulej" (Atti 13,44). Imma l-Lhud preżenti kienu mimlijin għira meta raw dik il-ġemgħa, u r-reazzjoni saret vjolenta. "Il-Lhud, meta raw il-folol, mtlew bil-għira u bdew imieru lil Pawlu u jidgħulu.

Imma Pawlu u Barnaba bil-kuraġġ kollu qalu: 'Hekk kien mehtieg, li l-kelma ta' Alla tithabbar lilkom l-ewwel. Billi intom qegħdin twarrbuha ... aħna se nduru



fuq il-pagani” (Atti 13,46). Hekk il-pagani laqghu l-fidi bil-ferħ. Ghalkemm Pawlu u Barnaba baqghu għal xi żmien f’Antjokja ta’ Pisisidja, ma damitx ma qamet persekuzzjoni sħiħa kontrihom, u huma telqu minn hemm, billi farfru t-trab minn ma’ riglejhom (Mt 10,14), u rħewlha fuq il-Via Sebastea lejn il-belt ta’ Ikonju, xi 130 kilometri bogħod minn Antjokja.

F’Ikonju

Ikonju kienet belt fiċ-ċentru ta’ l-altipjan ta’ l-Anatolja ċentrali, u kienet inkorporata fir-reġjun ta’ Likaonja bħala l-kapitali tiegħu. Fi żmien Pawlu kienet tagħmel parti mill-Provincja Rumana tal-Galazja. Ir-Rumani ħakmuha fis-sena 133 q.K. u tawha l-isem ta’ Claudiconium, ad unur ta’ l-imperatur Klawdju. Fi żmien l-imperatur Adrijanu kien jisimha Colonia Aelia Hadriana Augusta Iconiensium. Fil-Medjuevu kienet iċ-ċentru tad-dinastija Turka tas-Selġukidi u

tas-setta tad-“Dervish”. Illum il-belt għadha teżisti bl-isem ta’ Konya. F’Ikonju (Atti 14,1-7) Luqa jirrepeti l-istess skema ta’ Antjokja ta’ Pisisidja. Pawlu u Barnaba jmorru fis-sinagoga u jxandru l-messaġġ Kristjan. Waqfu għal żmien twil f’Ikonju (Atti 14,3), sakemm bdiet persekuzzjoni kontrihom mil-Lhud, li riedu jhaġġruhom. Għalhekk telqu minn hemm u marru fil-bliet ta’ Likaonja.

F’Listra

L-appostli komplew tul il-Via Sebastea u marru fil-belt ta’ Listra. Ftit nafu fejn kienet din il-belt, u s-sit arkeologiku tagħha għadu incert. Kienet tinsab xi 30 kilometru fuq ix-xlokk ta’ Ikonju. Fi żmien Awgustu kienet parti mill-Provincja Rumana ta’ Galazja, u kien jisimha Colonia Iulia Felix Gemina Lystra. Kien f’Listra li legġenda antika kienet tqiegħed il-laqgħa mitoloġika bejn Żews u Ermi (Hermes), u għalhekk nifhmu dak li ġara wara li Pawlu fejjaq ir-raġel magħtub f’Listra (Atti 14,11-18). Fit-tieni vjaġġ missjunarju tiegħu, Pawlu reġa’ għadda Listra u hemm iltaqa’ ma’ Timotju, li kien minn din il-belt, u ħadu miegħu bħala kollaboratur tiegħu (Atti 16,1-3). F’Listra ma kienx hemm Lhud, u Pawlu u Barnaba għaldaqstant ippriedkaw lill-pagani. Meta Pawlu fejjaq lir-raġel magħtub in-nies ħasbu li Barnaba u Pawlu kienu l-allat Żews u Ermi, u l-qassis pagan gie biex joffrilhom sagrafiċċju. Id-diskors ta’ Pawlu biex jikkonvinċi lin-nies li l-appostli



kienu bnedmin u mhux allat, hu l-ewwel eżempju tad-diskorsi ta' Pawlu lill-pagani, iċċentrati fuq il-kult lejn il-veru Alla li ħalaq is-sema u l-art, u r-rifjut ta' l-allat pagani. L-eżempju klassiku ta' diskors bħal dan hu dak li Pawlu kellu jagħmel f'Atene f'Atti 17,22-34. Kien għalhekk li n-nies biddlet il-fehma dwar l-apostli. Meta mbagħad saru jafu li kienu Lhud ġejjin minn Ikonju, qabdu lil Pawlu, kaxkruh barra mill-belt u qabdu jhaġġruh. B'xorti tajba Pawlu ma mietx minn din ix-xebgħa ġebel, u wara li għenuh id-dixxipli, reġa' daħal il-belt u l-għada telaq ma' Barnaba lejn Derbe.

F'Derbe

Dwar il-belt ta' Derbe wkoll nafu ftit, u s-sit arkeoloġiku tagħha għadu diskuss. X'aktarx li kienet xi 90 kilometri lejn ix-xlokk ta' Listra. Parti mill-Provincja tal-Kappadoċja, qrib is-sena 65 q.K. ġiet inkluża fil-Provincja Rumana tal-Galazja. Luqa jagħtina sommarju tal-ħidma apostolika ta' Pawlu u Barnaba f'Derbe: "Huma xandru l-Evangēlju f'dik il-belt u għamlu ħafna dixxipli. Fi triqithom lura għaddew minn Listra, Ikonju u Antjokja, jagħmlu l-qalb lid-dixxipli" (Atti 14,21-22). Jidher li f'Derbe ma nqala' l-ebda incident kontra l-apostli, għax ma ħarbux minnha. Interessanti ninnutaw li, għalkemm minn Derbe, Pawlu kien qrib ħafna ta' beltu, Tarsu fiċ-Ċiliċja, hu ma marx hemm, imma ipprefera jerġa' lura mit-

triq li minnha ġie. Dan biex isahħaħ fil-fidi d-dixxipli li kienu laqgħu l-Evangēlju, u fuq kolloxx biex jaħtar il-"presbiteri", jew anzjani, fid-diversi komunitajiet (Atti 14,23). Dawn kienu jmexxu l-knejjes b'mod kolleġjali waqt l-assenza ta' l-apostli. Meta temmew iż-żjara tal-komunitajiet, Pawlu u Barnaba niżlu Perge, fejn xandru l-Evangēlju, u mbagħad Attalja, minn fejn imbarkaw lura lejn is-Sirja u l-belt ta' Antjokja. "Meta waslu, laqqgħu l-membri tal-Knisja u qagħdu jgħarrufhom b'dak kollu li Alla għamel magħhom, u wrewhom kif fetah il-bieb tal-fidi għall-pagani" (Atti 14,27). Ninsabu x'aktarx lejn ir-rebbiegħa tas-sena 49 w.K. Atti 14,28 jgħidu li "qagħdu għal ftit taż-żmien sewwa mad-dixxipli", u għalhekk nistgħu ngħidu li Pawlu u Barnaba qattgħu s-sena 49 fil-komunita' ta' Antjokja.





San Barnaba

Il-Konċilju ta' Ġerusalem

Waqt li Pawlu u Barnaba kienu fuq l-ewwel vjaġġ missjunarju, l-komunità kristjana ta' Antjokja kienet ġiet imhawda mill-wasla ta' xi Lhud-Kristjani li ġew mil-Lhudija, li kienu qed jgħallmu din id-duttrina: "Jekk ma toqogħdux għaċ-ċirkonċizzjoni skont id-drawwa li ġejja minn Mosè, ma tistgħux issalvaw" (Atti 15,1). Jidher li Pawlu u Barnaba "qamu kontra tagħhom u haduha magħhom bis-shiħ" (Atti 15,2), hekk li f'Gal 2,4-5 Pawlu jitkellem dwar "uħud li riedu jizzattu, aħwa foloz li ndaħlu bla jedd biex jissindikaw il-libertà tagħna li għandna fi Kristu Ġesù halli jitfghuna fil-jasar ... lilhom anqas għal waqt wiehed biss ma rħejnielhom iwaqqghuna għalihom".

Din il-problema, li għalina tidher tant sempliċi, fil-Knisja tal-bidu kienet għajn ta' divizjoni ħarxa bejn Kristjani li qabel kienu Lhud u Kristjani li qabel kienu pagani. Ma nistgħux nimmaġinaw it-trawma li kienu jhossu l-Lhud-Kristjani meta xi hadd bħal Pawlu jitkellem mill-fatt li Kristu xejjen għal kollox il-Liġi ta' Mosè u ċ-ċirkonċizzjoni. Pawlu u Barnaba, fil-fatt, ma kinux qed jippriedkaw li Kristu neħħa l-Liġi (cfr. Mt 5,17-20), imma li Kristu sar Hu nnifsu l-vera liġi għal dawki li jemmnu fih (cfr. Rum 10,4; Gal 6,2). Il-Kristjani li qabel kienu pagani kienu ġustament jirreagixxu kontra l-pretensjonijiet tal-Lhud-Kristjani, għax kienu jinterpretawhom bħala

proselitizmu fir-religjon Lhudija.

Kien għalhekk li "qatghuha li Pawlu u Barnaba ... jitiġghu Ġerusalem ikellmu lill-appostli u l-presbiteri fuq din il-kwestjoni" (Atti 15,2). Irraġuni jispjegaha Pawlu wkoll f'Gal 2,1-2: "Wara erbtax-il sena rġajt tlajt Ġerusalem flimkien ma' Barnaba u ħadt miegħi lil Titu wkoll. Tlajt hemmhekk wara li kelli rivelazzjoni; u jiena qegħidt quddiemhom, lill-mexxejja ewlenin weħidhom, u wrejthom l-Evangelju li qieghed inxandar fost il-ġnus, biex ma nkunx ġrejt jew qieghed nigri għalxejn".

Għaldaqstant Pawlu u Barnaba telqu lejn Ġerusalem, "u għaddew mill-Feniċja u s-Samarija, jitkellmu fuq il-konverzjoni tal-pagani u jnisslu ferħ kbir fost l-aħwa kollha. Meta waslu Ġerusalem, il-ġemgħa tal-Knisja, l-appostli u l-presbiteri, laqgħuhom tajjeb u huma għarrfuhom b'dak kollu li Alla kien għamel magħhom" (Atti 15,3-4).

Il-ġemgħa ta' Ġerusalem

Din il-ġemgħa baqgħet magħrufa fl-istorja bl-isem impropriu ta' "Konċilju ta' Ġerusalem". Imma nzommu l-isem, billi hu popolarment magħruf biex jindika n-natura ta' din il-ġemgħa. L-ewwel problema qajjmuha l-"aħwa foloz" li dwarhom jitkellem Pawlu f'Galatin. "Xi whud min-naħa tal-Fariżej li kienu emmnu qamu jghidu: 'Jeħtieġ li l-pagani joqogħdu għaċ-ċirkonċizzjoni u jkunu obbligati

jħarsu l-Liġi ta' Mosè” (Atti 15,5).

Ir-rakkont ta' din il-laqgħa jagħtuhulna Atti 15,1-35 u Gal 2,1-10. Ix-xebh insibuh f'dawn l-elementi:

a) Pawlu u Barnaba jitolqu minn Antjokja tas-Sirja (Gal 1,21; Atti 15,2-4) u jitolgħu Ġerusalem (Gal 2,1-2; Atti 15,4);

b) iż-żmien meta Pawlu mar Ġerusalem kien “wara erbatax-il sena” (Gal 2,1);

c) il-persuni kienu Pawlu, Barnaba u Titu (Gal 2,1; Atti 15,2), l-“aħwa foloz” li jaġixxu kemm f'Antjokja kif ukoll f'Ġerusalem (Gal 2,3; Atti 15,1-5), il-“kapijiet”, l-apostli u l-presbiteri tal-Knisja-omm (Gal 2,2.6; Atti 15,6);

d) s-sugġett tad-diskussjoni kien jirrigwarda jekk il-pagani konvertiti kellhomx joqogħdu għaċ-ċirkonċizzjoni u l-Liġi ta' Mosè (Gal 2,3-5; Atti 15,1.5);


e) il-karattru tal-ġemgħa, li tidher kemm bħala ġemgħa liturġika, li fiha l-komunità kollha tisma' dwar il-missjoni ta' Pawlu u Barnaba (Gal 2,2b; Atti 15,4), kif ukoll bħala ġemgħa bejn l-aħwa u privata bejn iż-żewġ missjunarji u l-“kapijiet” ta' Ġerusalem (Gal 2,2c; Atti 15,6).

Il-kelliema jidhru li kienu diversi. L-ewwel saret diskussjoni mill-“apostli u l-presbiteri flimkien biex jaraw din il-kwestjoni” (Atti 15,6), bir-riżultat li tkellmu Pietru (Atti 15,7-11), Pawlu u Barnaba (Atti 15,12) u fl-aħħarnett Ġakbu (Atti 15,13-21). It-tesi ta' Pawlu giet ikkonfrontata ma' dik ta' Pietru, biex Ġakbu hareġ

b'soluzzjoni li thares l-unità tal-Knisja fix-xandir tal-bxara t-tajba tal-fidi.

F'Gal 2,7-9 Pawlu hu esplicitu dwar dak li ġara: “meta raw li lili kien fdat ix-xandir ta' l-Evangeliu fost il-Ġentili bħalma kien lil Pietru fost il-Lhud ... Ġakbu, Kefa u Ġwann, li kienu meqjusin bħala l-kolonna, taw lili u 'l Barnaba l-id il-lemnija tagħhom b'sinjal ta' l-għaqda ta' bejnietna, biex aħna naħdmu fost il-Ġentili u huma fost il-Lhud”. U jzid klawsola: “Talbuna biss, li min-naħa tagħna nibqgħu niftakru fil-fqar” (Gal 2,10), jiġifieri fil-Knisja-omm ta' Ġerusalem. Fil-fatt, Pawlu kien organizza gabra favur l-insara foqra ta' Ġerusalem aktar tard fil-ministeru tiegħu, li dwarha jtkellem fl-ittri (1Kor 16,1-4; 2Kor 8-9; Gal 2,10; Rum 15,25-33). Dan il-ġest kien juri l-għaqda tal-Knejjes kollha mal-Knisja-omm. Pawlu, meta xandar il-Kelma, qatt ma warrab lil-Lhud; anzi, kien l-ewwel jippriedka lilhom, kif rajna, u mbaġhad idur fuq il-pagani.

Il-ġemgħa ta' Ġerusalem waslet għall-konkluzjoni għaqlija permezz ta' Ġakbu: “Għalhekk jien ngħid li m'ħux ta' min idejjaqhom lill-pagani li jikkonvertu lejn Alla. Biss niktbulhom biex jitbiegħdu mill-ikel imniġġes bl-idoli, u miż-żwieġ hażin, u mil-laħam ta' animalali fgati u mid-demmu” (Atti 15,19-20). Dawn il-klawsoli kienu semplicement elementi essenzjali biex il-Lhud-Kristjani u l-Kristjani-Ġentili jkunu jistgħu jiffmu



San Ġakbu



lil xulxin u jieħdu sehem bla skrupli ta' kuxjenza waqt l-áape fraterna, u l-aktar dik ewkaristika. Kienu jitolbu mill-Kristjani Ġentili li ma jiklux laħam offert lill-allat foloz (cfr. 1Kor 8,1-13; 10,14-33); li ma jiklux id-demm, li fih hemm il-ħajja, u l-annimali fgati, projbiti għal-Lhud minn Lev 17,13-14. Kienu jipprojbixxu l-porneia, x'aktarx rabtiet ta' żwieġ bejn nies ta' l-istess demm, projbiti minn Lev 18 (mela mhux fonikazzjoni fis-sens strettament morali kif nifmuha llum). Ma nafux jekk Pawlu kienx jaf b'dan id-digriet tal-Knisja ta' Ġerusalem. Ghalkemm jirreferi għall-istess problemi f'1Kor 8-10, ma nafux jekk hemmx rabta bejn dak li ġara f'Antjokja u l-problemi li Pawlu sab f'Korintu. Fil-fatt f'Galatin Pawlu lanqas isemmi dan id-digriet. Jista' jkun li dan id-digriet apostoliku ta' Atti 15,28-29 sar f'mument ieħor barra mill-ġemgħa ta' Ġerusalem, u li Luqa għaqqad flimkien b'mod redazzjonali żewġ grajjiet differenti. Id-digriet jidher indirizzat lill-Knejjes ta' Antjokja, Sirja u Ċilicja, fejn l-aktar kienet taħraq il-problema bejn Kristjani-Lhud u Kristjani-Ġentili.

L-incident ta' Antjokja

Wara l-Konċilju, Pawlu u Barnaba, flimkien ma' Ġuda Barsabba u Sila, li ħadu l-ittra tad-digriet ta' l-apostli, marru Antjokja, fejn laqqgħu l-ġemgħa u kkomunikaw id-deċiżjonijiet tal-Konċilju ta' Ġerusalem (Atti 15,30-31).

Imma minn Gal 2,11-14 nafu li nqala' incident f'Antjokja, x'aktarx fis-sena 50, ftit wara l-Konċilju, li għalkemm indipendenti mid-digriet apostoliku, kellu bħala oġġett mill-gdid ir-relazzjonijiet bejn Kristjani-Lhud u Kristjani-Gentili. Nismgħu lil Pawlu jirrakkonta x'gara bejnu u Pietru f'Antjokja: "Meta Kefa ġie Antjokja, jiena waqafli f'wiċċu, għaliex kellu tort. Għax qabel ma waslu xi wħud minghand Ġakbu, hu kien qiegħed jiekol mal-Gentili; iżda mbagħad lil dawn beda jaħrabhom u jitwarrab minnhom meta waslu dawk, għaliex beża' mil-Lhud ċirkonċizi. Il-Lhud l-oħra bdew jimxu bl-uċuħ bħalu, u saħansitra Barnaba halla ruħu jithajjar

minnhom fil-wiri ta' haġa b' oħra. Imma meta rajt li ma kinux miexja sewwa skont il-verità ta' l-Evanġelju, jiena għidt lil Kefa quddiem kulhadd: 'Jekk inti, li int Lhudi, qed iġġib ruhek bhall-Gentili u mhux ta' Lhudi li int, kif qiegħed iġġieghel lill-Gentili jgħibu ruħhom ta' Lhud?' (Gal 2,11-14). Fl-episodju naraw il-qawwa ta' karattru ta' Pawlu quddiem il-prudenza beżżieġha ta' Pietru, li ma riedx jurta lill-partit ta' dawk il-Lhud-Kristjani li kienu jagħtu awtorità kbira lil Ġakbu fil-Knisja-omm ta' Ġerusalem. Il-periklu kien li kienet mhedda l-għaqda tal-Knisja f'Antjokja, li issa bdiet tinfred f'żewġ gruppi. Pawlu haġha kontra Pietru

minhabba l-aġir żbaljat tiegħu, għax ma riedx li tiġi kompromessa l-verità ta' l-Evanġelju. Pawlu juri bil-qawwa li l-gustifikazzjoni ma tiġix mil-Liġi, imma mill-fidi fi Kristu. "Kristu helisna biex nghixu ta' nies hielsa. Żommu shih, u terġgħux tmiddu għonqkom għall-madmad tal-jasar. Araw, jiena, Pawlu, qiegħed ngħidilkom: jekk toqogħdu għaċ-ċirkonċizzjoni, xejn ma jkun jiswielkom Kristu" (Gal 5,1-2). Ma nafux x'reazzjoni għamel Pietru, imma x'aktarx li hu sema' minn Pawlu u haġdem biss biex tinzamm l-għaqda bl-osservanza tad-digriet apostoliku.

Alfio M. Buscemi ofm





IL-LITURĠIJA FIĊ-ĊENAKLU FL-EWWEL SEKLI

L-ewwel komunità nisranija ta' l-Art Imqaddsa kienet tfttex li tiċcelebra taht forma ritwali l-misteri tal-hajja ta' Kristu fl-istess postijiet li fihom sehħu. Iċ-Ċenaklu kien wiehed mill-aktar postijiet maħbubin u meqjumin. Hemmhekk, fil-fatt, twieldet il-Knisja u giet imħarsa l-kattedra ta' San Ġakbu, l-ewwel isqof ta' Ġerusalem, bħala sinjal tad-dinjità ta' l-ewwel waħda fost il-Knejjes. Għal din ir-raġuni l-Knisja ta' Ġerusalem tissejjaħ «Omm il-Knejjes kollha».


Il-postijiet qaddisa, u partikolarment iċ-Ċenaklu, mill-ewwel kisbu importanza fundamentali fil-ħajja liturgika ta' Ġerusalem, għaliex huma l-protagonisti tat-talba ewkaristika li din il-Knisja minn dejjem offriet: «Noffrulek din l-offerta, Mulej, ukoll għal dawn il-postijiet qaddisa tiegħek, li Inti imlejt bil-glorja meta urejtna fihom lil Kristu kif ukoll permezz taż-żjara ta' l-Ispirtu Qaddis tiegħek. B'mod partikolari nitolbuk għall-qaddisa u gloriuża Sijon, omm il-knejjes kollha, u għall-knejjes kollha u għall-Knisja qaddisa tiegħek, kattoлика u apostolika, li hi mxerrda mad-dinja kollha» (Anáfora ta' S. Ġakbu isqof ta' Ġerusalem). F'dan l-istess post taċ-Ċenaklu – kif jgħid dan l-istess dokument ftit qabel - «l-Ispirtu l-aktar Qaddis, Mulej li jagħti l-ħajja [...] niżel taħt forma ta' ilsna tan-nar fuq l-Appostli kollha qaddisa, fil-kamra ta' fuq ta' Sijon il-qaddisa u l-glorjuża, fil-jum qaddis ta' Għid il-Ħamsin».

It-tradizzjoni tidentifika iċ-Ċenaklu bħala l-ambjent li fih il-Mulej deher lill-Appostli nhar Ғadd il-Għid u tmint ijiem wara, kif ukoll bħala l-ambjent li fih kienu jinġabru flimkien l-Appostli flimkien ma' Marija meta niżel fuqhom l-Ispirtu s-Santu. Iċ-Ċenaklu hu l-post li fih il-Mulej iċċelebra l-Aħħar Ikla ta' l-Għid tiegħu ma' l-Appostli, hu l-post li fih ġie magħżul Mattija flok Ġuda, fejn Marija għexet flimkien ma' Ġwanni wara t-Tluġ fis-sema ta' Ġesù, u fejn

hi temmet jiemha fuq din l-art fid-Dormizzjoni tagħha. Id-dokumenti li jorbtu flimkien il-ġrajjet bibliċi mal-post li fih seħħu huma ta' diversi tipi: insibu dokumenti bibliċi, apokrifi, liturġiċi u narrattivi, kif inhuma d-dokumenti storiċi u r-rakkonti tal-pellegrini tal-qedem. Fil-każ taċ-Ċenaklu jiena se nillimita ruħi biex insemmi d-dokumenti liturġiċi, għar-raġuni li huma jitekllmu b'mod espliċitu dwar iċ-ċelebrazzjonijiet li seħħew fiċ-Ċenaklu. Se nitkellmu partikolarment dwar Egeria u l-Lezzjunarji Armen u Ġorġjan.

Egeria (381-384)

Il-pellegrina Spanjola Egeria, meta titkellem dwar iċ-Ċenaklu, qatt ma ssejjaħlu b'dan l-isem, imma tippreferi l-isem «Sijon». B'dan it-titlu titkellem dwar il-Knisja mibnija fil-post li jfakkar id-dehra tal-Mulej lill-Appostli nhar Ғadd il-Għid filgħaxija («Itinerarium Etheriae» [IE] 39,5), u l-Ғadd ta' wara (IE 40,2), u fejn l-Ispirtu s-Santu niżel fil-jum ta' Pentekoste fid-disgħa ta' filgħodu (IE 43,2s). Għaldaqstant, dan hu l-post li fih kienet tingabar il-komunità kristjana tas-seklu 4 biex tiċċelebra dawn il-ġrajjet ta' salvazzjoni fil-jum ta' l-anniversarju tagħhom. Barra minn dawn il-granet, il-komunità kienet tingabar hawnhekk biex tiċċelebra l-Ewkaristija nhar il-Ġimgha ta' l-ottava ta' l-Epifanija (IE 25,11), u l-Erbgħa u l-Ġimgha taż-żmien ordinarju, fis-siegħa



nona (fit-3 p.m.). Fiż-
 żmien li jmur mill-Għid
 sa Pentekoste din iċ-
 ċelebrazzjoni kienet issir
 fis-sebħ («mane»), billi
 ma kienx ikun żmien ta'
 sawm. Nhar il-Ġimgħa
 l-Kbira kienet issir velja
 li kienet ittul sa sbiħ il-
 jum («mane») tas-Sibt. U
 l-istess, nhar il-Ġimgħa
 l-Kbira filghodu kmieni,
 fil-ħin li ma kienx hemm
 ċelebrazzjonijiet liturġiċi
 bejn il-Ħamis u l-Ġimgħa,
 min jixtieq kien imur
 fiċ-Ĉenaklu biex iqim il-
 kolonna tal-Flagellazzjoni li
 hemmhekk kienet imħarsa.
 Egeria tirreferi kif kienu
 jiġu ċcelebrati d-dehriet
 tal-Mulej Irxuxtat u l-inżul
 ta' l-Ispirtu s-Santu: «Nhar
 Ħadd il-Għid, wara li
 jintemm il-“lucernarium”
 [għasar], jiġifieri fl-

Anástasis [Qabar ta' Kristu],
 il-poplu kollu jakkumpanja
 lill-isqof fil-post ta' Sijon,
 fost il-kant ta' l-innijiet.
 Malli jaslu hemmhekk,
 kienu jittkantaw l-innijiet
 proprji tal-ġurnata u
 tal-post, tingħad talba u
 tinqara s-silta ta' l-Evangelju
 fejn jiġi rakkontat li f'dak
 l-istess jum il-Mulej daħal
 f'dan l-istess post, fejn illum
 tinsab din l-istess knisja ta'
 Sijon, u deher lid-dixxipli
 għalkemm il-bibien kienu
 magħluqa. Dakinhar
 wiehed mid-dixxipli,
 jismu Tumas, ma kienx
 magħhom. Imma meta ġie
 lura, hekk kif l-Appostli
 l-oħrajn qalulu li huma
 kienu raw lill-Mulej, hu
 qalilhom: “Jekk ma narax
 ma nemminx” (Ġw 20,25).
 Wara li tinqara din is-silta,
 mill-ġdid tingħad talba

oħra, jitbierku l-katekumeni
 u l-kumplament tal-fidili,
 u kull wiehed imur lura
 lejn daru meta tkun it-tieni
 siegħa tal-lejl» (IE 39,4s).
 Il-Ħadd ta' l-Ottava ta'
 l-Għid ukoll kienet issir
 ċelebrazzjoni fl-Anástasis
 (il-Post tal-Qawmien,
 jew il-Qabar ta' Kristu)
 u fuq is-Salib (fuq il-
 Kalvarju). Din kienet
 tkun il-“lucernarium”,
 jew Għasar: «Minn hawn
 il-poplu kollu, mingħajr
 eċċezzjoni, filwaqt li jkanta
 innijiet, kien jakkumpanja
 lill-isqof sal-knisja ta' Sijon;
 malli jaslu hemmhekk,
 fl-istess mod kienu jgħidu
 l-innijiet li jaqblu mal-post
 u mal-ġurnata; jinqara mill-
 ġdid l-Evangelju li fih jiġi
 rakkontat kif, fl-ottava ta'
 l-Għid, il-Mulej daħal fejn
 kienu jinsabu d-dixxipli



u çanfar lil Tumas tan-nuqqas ta' fidi tiegħu. Jixxandar dan il-qari kollu; imbagħad issir talba, u wara li jitbierku l-katekumeni u l-fidili, skont id-drawwa, kulhadd jerga' lura lejn id-dar, bl-istess mod kif kienu għamlu nhar Hadd il-Għid, jiġifieri fit-tieni siegħa tal-lejl» (IE 40,2).

F'Hadd Għid il-Ħamsin kienu jsiru żewġ laqgħat liturġiċi fuq is-Sijon: l-ewwel waħda filgħodu, fis-siegħa tat-terza (9 a.m.), wara ç-çelebrazzjoni ewkaristika fil-«Martyrium» (il-knisja kbira li kien hemm quddiem ir-rotunda tal-Qabar ta' Kristu), u t-tieni laqgħa filgħaxija wara ç-çelebrazzjoni quddiem is-Salib (il-Kalvarju). Filgħodu, «meta tintemm iç-çelebrazzjoni

fil-«Martyrion», il-poplu kollu mingħajr eççeżzjoni jakkumpanja lill-isqof lejn is-Sijon filwaqt li jitkantaw innijiet, b'tali mod li jaslu fil-knisja tas-Sijon eżatt fis-siegħa tat-terza. Malli jaslu hemmhekk, tinqara s-silta ta' l-Atti ta' l-Appostli li fiha jingħad kif l-Ispirtu nizel b'mod li l-Appostli nstemgħu jitekellmu f'diversi ilsna u kulhadd fehem dak li kienu qed jgħidu; imbagħad, skont l-ordni tar-rit, tiġi çcelebrata l-Ewkaristija. Il-presbiteri jitekellmu dwar dak li jkun inqara, għaliex fuq is-Sijon, fejn illum hemm knisja oħra, isir l-istess kif isir wara l-Passjoni tal-Mulej biex titfakkar il-gemgħa ta' l-Appostli miġbura flimkien; għaldaqstant hemmhekk tinqara s-silta

ta' l-Atti ta' l-Appostli. Imbagħad, skont ir-rit, tiġi çcelebrata l-Quddiesa, issir l-offerta, u mbagħad jintbagħat il-poplu» (IE 43,2s).
Filgħaxija wkoll jasal fuq is-Salib (Kalvarju) «il-poplu kollu, mingħajr ma jonqos hadd mill-insara, u jakkumpanjaw lill-isqof sal-knisja ta' Sijon bilkant ta' l-innijiet. Meta jaslu hemmhekk, jinqraw is-siltiet li jaqblu mal-gurnata, jingħadu salmi u antifoni, issir talba, tingħata l-barka lill-katekumeni u lill-fidili, u mbagħad dawn jintbagħtu. Qabel ma johorġu kollha kemm huma jersqu biex ibusu l-id ta' l-isqof, u wara kulhadd imur lura lejn id-dar għal xi nofs il-lejl» (IE 43,8s). Skont Egeria mela, is-Sijon



hi l-post li fih kienet tiltaqa' l-gemgħa liturġika f'jiem determinati u li fih jitfakkru l-grajiet li sehħew hemmhekk: partikolarment id-dehriet tal-Mulej u d-don ta' l-Ispirtu s-Santu.

Il-Lezzjunarju Armen (seklju 5)

Il-Lezzjunarju Armen (traduzzjoni tal-Lezzjunarju oriġinali, miktub bl-ilsien grieg, tal-liturġija ta' Ġerusalem) jindikalna diversi ċelebrazzjonijiet li kienu jsiru fil-post ta' Santa Sijon, bl-indikazzjoni tas-siltiet li kienu jixxandru. Iċ-ċelebrazzjonijiet kienu jsiru fir-raba' jum ta' l-ottava ta' l-Epifanija, nhar ta' Erbgħa u nhar ta' Ġimgha tas-sitt ġimghat tas-sawm jew ir-Randan, fil-ghaxar siegħa

(4 p.m.), nhar Ħamis ix-Xirka, nhar Ħadd il-Għid, l-Erbgħa ta' l-Ottava ta' l-Għid, il-Ħadd ta' l-Ottava ta' l-Għid u Ħadd Għid il-Ħamsin. Barra minn dawn iċ-ċelebrazzjonijiet li huma marbutin mal-misteru ta' Kristu, kienet issir ukoll ċelebrazzjoni nhar il-25 ta' Diċembru. F'dan il-jum, filwaqt li f'postijiet oħrajn kien jiġi ċċelebrat il-Milied, f'Ġerusalem kienet issir il-kommemorazzjoni ta' San Ġakbu u David. B'dan il-mod kienet tiġi ċċelebrata l-istorja tas-salvazzjoni fl-aspett doppju tagħha ta' profezija u realtà. Il-profezija kienet rappreżentata minn David, sultan ta' Sijon, u figura minn qabel tal-Messija; filwaqt li r-realtà tas-salvazzjoni kienet rappreżentata minn San Ġakbu, hu l-Mulej, bhala l-ewwel isqof ta' Ġerusalem u dak li kompli l-opra ta' Ġesù kap, u li l-ministeru tiegħu kien isib it-tifsira ġeografika tiegħu f'Sijon il-ġdida, fejn sallum għadha mharsa l-kattedra tiegħu. Jekk Sijon kienet il-belt ta' David u l-kapitali tal-poplu l-magħżul, Sijon il-ġdida hi s-sede oriġinali tal-Knisja l-ġdida, tal-poplu l-ġdid, u għaldaqstant ta' dik li hi «Omm il-Knejjes kollha». Fil-jum ta' Ħamis ix-Xirka («Ħamis il-Għid tal-Patt il-Qadim»), wara s-seba' siegħa (1 p.m.) kienet issir ċelebrazzjoni ewkaristika doppja: fil-«Martyrion» u mbagħad wara s-Salib («post Crucem»). Immedjatament wara l-poplu kien imur fuq Sijon fejn kien isir qari jixbah lil dak li jkun sar fil-«Martyrion» u li fih kien jiġi nkluz dak ta' l-Aħħar Ikla



(S 22; 1Kor 11,23-32 u Mk 14,1 jew 12-26). Dan kien sinjal evidenti li ċ-Ċenaklu kien jiġi identifikat b'mod proprju mal-post ta' l-Aħħar Ikla tal-Mulej. Filghaxija ta' Hadd il-Ghid, wara li mill-Anástasis kienu jmorru lejn Sijon, il-fidili kienu jkantaw is-salm 149 u jxandru s-silta ewanġelika tad-dehra tal-Mulej. Il-fatt ewanġeliku kien għaldaqstant jiġi ċċelebrat fl-istess post u fl-istess siegħa tal-jum li fih seħħ (cfr. Ġw 20,19-25).

Nhar l-Erbgħa ta' wara Hadd il-Ghid ukoll kien hemm din l-ordni ta' qari (S 147; Atti 3,22-4,12; Ġak 1,1-12; Hallelujah u Lq 24,36-40). Kienet issir it-tifkira tad-dehra tal-Mulej li saret filghaxija ta' Hadd il-Ghid proprju liż-żewġ dixxipli li kienu mexjin lejn Ghemmaws, u li waqt il-vjaġġ għamlu l-esperjenza tal-laqgħa tagħhom mal-Mulej Irxuxtat (Lq 24,36).

Nhar il-Hadd ta' l-Ottava ta' l-Ghid kienet issir laqgħa liturġika fuq Sijon bl-iskop li titfakkar id-dehra tal-Mulej f'dak il-jum (S 149; Ġw 20,26-31).

Il-Hadd ta' Pentekoste kienu jsiru żewġ laqgħat fuq is-Sijon skont dan il-Lezzjunarju. L-ewwel kienet issir fis-siegħa tat-terza, wara l-Ewkaristija tal-«Martyrion». Kien jitkanta s-salm 142 u jinqraw is-siltiet ta' l-Atti ta' l-Appostli (2,1-21) li huma marbutin mal-ġrajja tal-miġja ta' l-Ispirtu s-Santu, kif ukoll is-silta ta' l-Ewanġelju ta' Ġwanni li jitkellem dwar il-wegħda ta' l-Ispirtu (Ġw 14,25-29 jew 31). Il-laqgħa

ta' filghaxija kellha l-iskop li tapprofondixxi l-misteru ċċelebrat bl-istess kliem tal-Mulej (S 142; Ġw 14,15-24), li jwiegħed lid-dixxipli d-don ta' l-Ispirtu tal-verità bhala Dak li jkun id-Difensur tagħhom li jfarragħom wara t-tluq ta' Kristu minn magħhom. Il-Lezzjunarju Armen iżid, ma' dak li kitbet Egeria, li barra mit-tifkiriet tad-dehriet tal-Mulej u ta' l-inżul ta' l-Ispirtu, fis-Sijon kienet issir ukoll it-tifkira ta' l-Aħħar Ċena u dik ta' San Ġakbu u David.

Il-Lezzjunarju Ġorgjan (sekli 6-8)

Skont il-Lezzjunarju Ġorgjan (traduzzjoni fil-lingwa Ġorgjana mill-original Grieg) iċ-ċelebrazzjoni ta' David u San Ġakbu l-ewwel isqof ta'



Ġerusalem, ma kinetx issir fil-25 ta' Diċembru, imma fis-26, biex hekk fil-25 jiġi ċċelebrat il-Milied. Is-27 ta' Diċembru kienet issir il-kommemorazzjoni ta' San Stiefnu fid-«diacónicon» (post tas-servizz liturġiku, jew sagristija) tal-knisja ta' Sijon. Imbagħad, f'relazzjoni mas-sena liturġika, għandna s-«sinaxis» jew il-laqgħa liturġika tar-Randan u tal-Ġimgha l-Kbira, li kienet tkun imqassma kif sejr in naraw.

Ir-Randan kien jikkonsisti minn sitt ġimghat, li qabilhom kien hemm tnejn ta' ġimghat oħra. Fl-ewwel Hadd taż-żmien qabel ir-Randan l-insara kienu jibdeu l-astinenza mil-laħam, filwaqt li fit-tieni ġimgha kienu jieqfu wkoll mil-latticini. Fl-ewwel ġimgha tar-Randan kienet issir il-laqgħa liturġika l-Erbgħa u l-Ġimgha. Fis-sitt ġimghat tar-Randan kienu jmorru fis-Sijon nhar ta' Ġimgha tal-ġimghat kollha, nhar ta' Erbgħa bejn it-tieni u s-sitt ġimgha, nhar ta' Tlieta tatielet u r-raba' ġimgha, nhar ta' Ħamis fit-tielet, raba' u hames ġimgha, u nhar ta' Tnejn fil-

hames u s-sitt ġimgha, u t-Tnejn tal-Ġimgha mqaddsa.

It-Tnejn tal-Ġimgha mqaddsa, fuq is-Sijon, waqt il-Għasar, kien jinqara l-Evangelju ta' Matthew 20,17-28, fejn il-Mulej iħabbar il-passjoni u l-qawmien tiegħu, wara li omm l-appostli Ġakbu u Ġwanni titlob għal uliedha l-post ta' l-unur maġenb it-tron ta' Kristu sultan.

Nhar Ħamis ix-Xirka kienet issir l-aħħar laqgħa liturġika fi hdan il-vġili kbira ta' bil-lejl. Is-siltiet evangelici li kienu jinqraw (Ġw 18,3-27 u Lq 22,54-23,31) kienu jirreferu għat-tradiment u għall-arrest ta' Ġesù fil-ġnien tal-Ġetsemani, għal Ġesù meħud fid-dar ta' Anna missier il-mara ta' Kajfa, għaċ-ċahdiet ta' Pietru, għall-interrogatorju ta' Ġesù fid-dar tal-qassis il-kbir Kajfa, għal Ġesù quddiem Pilatu u Erodi u għat-tluġh lejn il-Kalvarju.

Nhar Hadd il-Għid il-Kbir kienet issir laqgħa liturġika fuq is-Sijon filgħaxija, li fiha kien jiġi ċċelebrat il-«lucernarium», jew l-Għasar. F'dan il-kuntest kien jiġi mxandar l-Evangelju ta' Ġwanni 20,19-25 li jirrakkonta d-dehra ta' Ġesù irxuxtata lid-dixxipli meta l-bibien kienu magħluqin u fl-assenza ta' Tumas. Silta oħra evangelika li kienet tinqara skont manuskritt tal-Lezzjunarju Ġorgjan kienet dik ta' Luqa 24,13-35, li tirrakkonta d-dehra tal-Mulej irxuxtata lid-dixxipli ta' Għemmaws.

Nhar l-Erbgħa ta' l-Ottava ta' l-Għid kienet issir laqgħa liturġika oħra fuq is-Sijon li fiha kienu jinqraw l-Atti ta' l-Appostli 3,1-21, jiġifieri



s-silta li tirrakkonta dwar Pietru u Ġwanni li jitolqgħu fit-tempju fid-disa' siegħa u jfejq u l-magħtub. Kien jinqara wkoll Ġakbu 1,13-19 u Luqa 24,13-35. Din is-silta ewanġelika tirreferi, kif diġà rajna, għall-episodju ta' Għemmaws. Il-Ħamis ta' l-Ottava ta' l-Għid kien jifakkar l-episodju tat-talb ta' l-Appostli flimkien ma' Marija Omm Ġesù. X'aktarx li kienu jifakkru wkoll l-elezzjoni ta' Mattija (Atti 1,12ss), is-silta ta' Ġakbu 2,1-13 u l-Beatitudni (Matthew 5,1-12).

Waħda mis-siltiet tal-qari ta' l-Erbgħa tar-raba' ġimgħa ta' l-Għid hi dik ta' l-Atti ta' l-Appostli 20,7-21. Titkellem dwar il-ġemgħa ewkaristika tal-Ħadd li fiha ha' sehem Pawlu, u li fiha jissemma l-ġest tal-«qsim tal-ħobż», u dwar il-vjaġġ bil-baħar li jagħmel l-Appostlu tal-ġnus biex jasal Ġerusalem għal jum Għid il-Ħamsin.

Jidher stramb li skont il-manuskritti tal-Lezzjunarju Ġorġjan, is-silta ta' l-Atti ta' l-Appostli li tirrakkonta l-inżul ta' l-Ispirtu s-Santu fit-tielet siegħa (2,1-21) ma kinetx tinqara fuq is-Sijon imma fil-«Martyrion» waqt iċ-ċelebrazzjoni ta' l-Ewkaristija, kif ukoll fil-post ta' l-Axxensjoni wara n-nona. Fuq is-Sijon kien jinqara Ġwanni 16,5-15, jiġifieri l-wegħda ta' l-Ispirtu s-Santu fil-kuntest ta' l-Aħħar Ċena, u wara dan l-insara kienu jirritornaw mill-Għolja taż-Żebbuġ, u jmorru fl-Anástasis, fejn kienu jaslu tard mhux hażin.

Il-Lezzjunarju Ġorġjan juri bidla ta' orjentament liturġiku

fuq is-Sijon rigward għal dak li rajna fil-każ tal-Lezzjunarju Armen. Ma jindikax iċ-ċelebrazzjoni ta' l-Aħħar Ċena u lanqas is-silta tal-miġja ta' l-Ispirtu s-Santu. Rigward il-kalendarju, jittrasferixxi it-tifkira tal-25 ta' Diċembru għas-26; fil-jum tas-27 ta' Diċembru jfakkar lil San Stiefnu u jgħid li t-tifkira tal-qaddis tiġi ċċelebrata fid-«diacónicon» tal-knisja ta' Sijon.

Konklużjoni

Mid-dokumentazzjoni li analizzajna jidher li ċ-Ċenaklu jew Sijon jiġi identifikat mal-post tad-dehriet tal-Mulej nhar Ħadd il-Għid u nhar il-Ħadd ta' wara (Ottava ta' l-Għid), kif ukoll bħala l-post ta' l-inżul ta' l-Ispirtu s-Santu.

Ir-rabta taċ-Ċenaklu mat-tifkira ta' l-Aħħar Ċena ma tidhirx fil-Lezzjunarju Armen, imma dan ma jfissirx li fi żmien Egeria l-insara ma kinux ifakkru din il-ġrajja f'dan il-post. Fil-fatt, l-interess liturġiku-teoloġiku ta' Ħamis ix-Xirka jidher fl-





identifikazzjoni tal-post fejn il-gemgħa kienet tingħabar nhar ta' Hadd, jigifieri fil-«Martyrion», bl-aspett ta' l-ikla mqaddsa taç-çena tal-Mulej u billi jingħaqdu flimkien din l-ikla ma' l-aspett sagrafikali u ritwali tagħha, marbut fizikament mal-Kalvarju, fejn kienet tiġi çelebrata t-tieni Quddiesa. Fi żmien il-Lezzjunarju Armen jidher li kienet reġgħet qabdet id-drawwa tipikament marbuta ma' Ġerusalemm, li tiçcelebra l-liturġija «marbuta mal-jum u mal-post», u għalhekk wara ç-çelebrazzjoni tat-tieni Quddiesa wara l-Kalvarju («post Crucem»), kif tgħid Egeria, kulhadd kien imur fuq is-Sijon u hemmhekk kienu jinqraw siltiet ta' qari jixbhu lil dawk li jkunu nqraw fil-«Martyrion», mingħajr iżda ma jingħad li kienet tiġi çelebrata l-Ewkaristija għat-tielet darba. Ta' min iżid il-fatt li r-rabta ta' Sijon jew Ĉenaklu mad-dehriet

ta' Kristu Irxuxtata fi nżul ix-xemx ta' Hadd il-Għid il-Kbir jagħtu lil dan il-post importanza primarja f'relazzjoni mal-jum tal-Hadd, importanza li hi marbuta mal-post qaddis ta' l-Anástasis, fejn filgħodu ta' jum l-Għid tiġi çcelebrata t-tifkira tal-qawmien mill-imwiet fil-post li fih seħhet. Hekk jidher li ç-Çenaklu wkoll hu marbut mal-misteru tal-Qawmien mill-Imwiet ta' Kristu. Fil-Qabar kienu l-angli li habbru l-qawmien tal-Mulej Ġesù, filwaqt li fiç-Çenaklu kien il-Mulej innifsu haj fil-persuna tiegħu li habbar dan il-misteru lill-Appostli. B'hekk iç-Çenaklu hu post marbut intimament mal-misteru ta' Jum il-Mulej, il-Hadd.

Iç-Çenaklu jfakkarna f'Jum il-Mulej, u b'mod partikolari f'Jum Ghid il-Hamsin, billi hu l-post li fih titwieled il-Knisja bil-qawwa tan-nifs ta' l-Ispirtu s-Santu u fejn il-Mulej jirrivela l-Hadd ta' Pentekoste bid-don ta' l-Ispirtu tiegħu.

L-Ewkaristija, li titwieled fiç-Çenaklu, hi l-ġrajja karatteristika ritwali tal-Jum tal-Mulej, u għalhekk hu evidenti li hemm rabta doppja bejn iç-Çenaklu u l-jum tal-Hadd. Dan kemm minhabba r-relazzjoni ma' l-Ewkaristija, kif ukoll minhabba r-relazzjoni mad-dehriet ta' l-Irxuxtata. Bħala konsegwenza ç-Çenaklu jiġi magħqud maç-çelebrazzjoni tal-Hadd bl-istess mod kif l-Anástasis hu marbut mal-Qawmien mill-Imwiet tal-Mulej.

Enrique Bermejo OFM

PATRI MICHELE PICCIRILLO

APPREZZAMENT



Nhar il-Ħadd 26 ta' Ottubru griet l-aħbar mhux mistennija tal-mewt ta' Patri Michele Piccirillo OFM, Arkeologu ta' fama internazzjonali u professur ta' l-istorja u ġeografija biblika fil-Fakultà tax-Xjenzi Bibliċi u Arkeoloġija ta' li «Studium Biblicum Franciscanum» f'Ġerusalemm.

Michele Piccirillo twieled f'Casanova di Carinola, l-Italja, fit-18 ta' Novembru 1944. F'età żagħżuġha ħafna dahal fl-Ordni Franġiskan bħala membru tal-Kustodja Franġiskana



ta' l-Art Imqaddsa, fejn fl-1961 għamel il-professjoni reliġjuża u fl-1967 gie ordnat saċerdot. Wara l-istudji tiegħu fl-Iskrittura u l-Arkeoloġija Patri Piccirillo mill-1974 inghata b'ruħu u ġismu għat-tagħlim ta' hutu l-Frangiskani go «Studium Biblicum Franciscanum» ta' Ġerusalem. Fl-istess żmien hu beda l-karriera li kellha tagħtih fama internazzjonali bħala arkeologu li ta ġieħ lill-Ordni Frangiskan u lill-Kustodja ta' l-Art Imqaddsa. Bl-għajjnuna ta' diversi patrijiet u kollaboraturi oħrajn, matul medda twila ta' kważi erbgħin sena, Patri Michele Piccirillo ha ħsieb ikompli diversi kampanji ta' skavi arkeoloġiċi li kienu bdew Frangiskani arkeoloġi qablu. Baqa' famuż l-aktar għall-hidma tiegħu ta' tiftix arkeoloġiku fil-fdalijiet ta' l-epoka Bizantina (4-7 sekli) fil-Ġordanja. L-isem ta' Patri Michele jibqa' marbut haġa waħda mal-Memorjal tal-Profeta Mosè fuq il-muntanja Nebo, fejn hu xtaq li jiġi midfun, kif fil-fatt ġara nhar l-1 ta' Novembru, wara li kienu saru l-funerali tiegħu f'Livorno, fejn miet, fil-bażilika ta' l-Università Pontifiċja Sant'Antnin f'Ruma, u fil-belt ta' Amman, preseduti mill-Kustodju ta' l-Art Imqaddsa, Patri Pierbattista Pizzaballa, u mill-Patrijarka Latin ta' Ġerusalem Mons. Fouad Twal.



Is-santwarju tal-muntanja Nebo kien il-mimmi ta' għajnejn Patri Michele. F'dan



is-santwarju jinsab midfun ukoll il-pijunier ta' l-iskavi arkeoloġiċi ta' dan is-sit, Patri Jerome Mihaic, li kien xtara bil-flus tal-Kustodja ż-żewġ qċaċet tan-Nebo, jiġifieri l-Mukhayyat u s-Siyagha, fl-1933. Kien fuq is-Siyagha li nstabu l-fdalijiet ta' kumpless ta' monasteri u bażilika bizantina ddedikata lil San Mosè. L-arkeologu Patri Sylvester Saller imbagħad organizza tliet kampanji ta' skavi arkeoloġiċi fl-1933, 1935 u 1937. Warajh kompli l-iskavi tan-Nebo Patri Bellarmino Bagatti. Imma kien Patri Michele Piccirillo li ta spinta lill-iskavi tan-Nebo, meġġjun minn numru kbir ta' kollaboraturi u arkeoloġi. Għall-funerali tiegħu fuq in-Nebo kien hemm prezenti Patri Ġwann Abela, li għal dan il-perjodu twil ta' żmien kien ta' kull sena jiehu sehem fl-iskavi arkeoloġiċi li saru fuq il-muntanja Nebo u f'żoni arkeoloġiċi oħrajn fil-Ġordanja. Fil-Ġordanja Patri Michele kien magħruf saħansitra mill-familja rjali Haxxemita, u kellu hbieb personali fl-oghla gradi tal-gvern. Kien hu li skopra u heġġeġ biex jiġi żviluppat is-sit oriġinali tal-magħmudija ta' Ġesù fuq ix-xaqliba Ġordana tax-xmara Ġordan, f'post jismu Al-Maghtkas, fejn il-Papa Ġwanni Pawlu II mar fuq pellegrinaġġ fis-sena 2000. Jibqa' immortali r-ritratt ta' Patri Michele Piccirillo wieqaf flimkien mal-Papa Ġwanni Pawlu II fuq il-quċċata tan-





Nebo jispjega d-dehra li ra b'għajnejh Mosè qabel ma l-poplu daħal fl-art imwiegħda. Fil-belt qrib ta' Madaba Patri Michele kien il-fundatur ta' l-iskola ta' l-arti tal-mużajċi, il-«Madaba Mosaic School for Mosaic Restoration», li fiha hegġeg it-talent lokali biex terga' titqajjem industrija lokali li kienet ta' prestiġju kbir sa minn żmien il-Bizantini. Patri Michele ma kienx magħruf biss fil-Ġordanja u f'Israel, fejn arkeoloġi ta' fama internazzjonali kienu juruh rispettu u stima, u jiehdu interess kbir fis-sejbiet tiegħu. Hu qiegħed li «Studium Biblicum Franciscanum» fuq il-mappa mondjali taċ-ċentri rinomati ta' tiftix arkeoloġiku bl-interessament tiegħu f'siti oħrajn li l-Kustodja Frangiskana għandha, fosthom Kafarnahum u Magdala, kif ukoll fil-kura esperta tal-bini materjali tas-santwarji u t-tisbiħ tagħhom. Fost l-aħħar sejbiet ta' Michele Piccirillo nsemmu mużajċi ta' medda kbira li hu sab qrib Damasku fis-Sirja. Patri Michele ha sehem jorganizza diversi esibizzjonijiet ta' livell internazzjonali, l-aktar bl-għajjnuna ta' enti kulturali fl-Italja.

Patri Michele hu awtur ta' bosta pubblikazzjonijiet ta' prestiġju fil-kamp storiku u arkeoloġiku. Fost l-opri tiegħu nsemmu dawn li ġejjin: «Chiese e Mosaici di Madaba. Documentazione grafica» (SBF Collectio Maior 34), Jerusalem 1989; «The Mosaics



of Jordan», Amman 1993; «Umm al-Rasas – Mayfa'ah. Gli scavi del complesso di Santo Stefano», Jerusalem 1994; «The Madaba Map Centenary (1887-1987). Travelling through the Byzantine-Umayyad Period», Amman 1998; «Mount Nebo. New Archaeological Excavations (1967-1997)», Jerusalem 1999; «L'Arabia Cristiana», Milano 2002; «Un progetto di copertura per il Memoriale di Mosè. A 70 anni dall'inizio dell'indagine archeologica sul Monte Nebo in Giordania, 1933-2003», Jerusalem 2004; «Lo Notaio Nicola. Il pellegrinaggio da Carinola a Gerusalemme del Notaio Nicola De Martoni 1394-1395», Jerusalem 2003; «Registrum Equitum Ssmi Sepulchri Domini Nostri Jesu Christi (1561-1848)», Jerusalem 2006; «The Coins of the Decapolis and Provincia Arabia with Historical and Geographical Introductions by M. Piccirillo» (SBF Collectio Maior 25), Jerusalem 1978; «La Custodia di Terra Santa e l'Europa. I rapporti politici e l'attività culturale dei Francescani in Medio Oriente», Roma 1983; «La Nuova Gerusalemme. Artigianato Palestinese al servizio dei Luoghi Santi», Edizioni Custodia di Terra Santa – Regione Piemonte, Centro di Documentazione dei Sacri Monti, Calvari e Complessi Devozionali Europei, 2007; «La Palestina Cristiana. I-VII Secolo», Edizioni Dehoniane Bologna 2008.





Patri Michele kien Direttur tal-mużew arkeoloġiku ta' «Studium Biblicum Franciscanum», Direttur tal-missjoni arkeoloġika tal-Frangiskani tal-Kustodja ta' l-Art Imqaddsa fuq il-Monte Nebo, Umm al-Rasas u Madaba; membru tar-Royal Asiatic Society ta' Londra u tal-Pontificia Accademia Romana di Archeologia, u konsultur tal-Pontificia Commissione per i Beni Culturali della Chiesa. Patri Michele Piccirillo miet wara marda qasira fl-età ta' 64 sena. Il-vojt li halla warajh ġie deskritt bħala «incolmabile» (ma jistax jimtela) minn diversi personalitajiet li huma esperti fil-hidma arkeoloġika. Il-Kustodja Frangiskana ta' l-Art Imqaddsa u l-Ordni Frangiskan tilfu patri li ta ġieħ lit-tonka Frangiskana fuq ix-xena internazzjonali tad-dinja tal-kultura arkeoloġika. Minn fuq il-quċcata tas-Siyagha, fejn jistrieħ għal dejjem, Patri Michele għandu quddiemu id-dehra li kellu Mosè qabel miet: «Gilgħad sa Dan, Naftali kollu, l-art ta' Efrajm u Manassi, l-art kollha ta' Ġuda sal-baħar tal-punent, in-Negeb fin-nofsinhar, u l-firxa kollha mill-wita ta' Ġeriko, belt il-siġar tal-palm, sa Sogħar» (Dewteronomju 34,1-3). Minn hemm hu jilmah faċċata tiegħu l-quċcata ta' l-Għolja taż-Żebbuġ u l-Belt il-Qaddisa ta' Ġerusalem, fejn għex u studja. Jalla issa l-Mulej jagħtih il-premju li jara b'għajnejh Ġerusalem tas-sema.





“Ghad Tasal is-Siegha u Issa Hi...”

Introduzzjoni

Il-kelma ‘Eskatologija’ ġejja mill-kelma griega ‘eskaton’ li tfisser “ta’ l-ahhar”. Ghalhekk l-Eskatologija hija l-studju dwar il-veritajiet tal-ahhar. Fil-vangelu ta’ San Ġwann nsibu

espressjoni interessanti hafna: “Għad tasal is-siegħa u issa hi” (ara 4:23; 5:25 u 16:32).

Din l-espressjoni wasslet għal diversi interpretazzjonijiet fost l-istudju. Minn naħa, San Ġwann jagħmel enfasi fuq il-preżent bħala ż-żmien tal-gudizzju, izda min-naħa l-oħra nsibu riferimenti għall-gudizzju u l-qawmien fil-futur.

L-Eskatologija f’San Ġwann

Il-Missier jibgħat lil Ibnu fid-dinja

Il-gudizzju tal-Missier diġa’ seħħ meta huwa bagħat lil Ġesù Kristu fid-dinja. Dawk li jemmnu fiH isalvaw, waqt

li dawk li ma jemmnux jiġu kkundannati, kif naqraw f’3:18-19.

Huwa permezz ta’ Kristu li wiehed jasal għal għand il-Missier kif insibu f’14:1-3: “Thallux qalbkom tithawwad. Emmnu f’Alla u emmnu f’ija ukoll. Fid-dar ta’ Missieri hemm hafna postijiet: li ma kienx hekk, kont ngħidilkom, sejjer inhejjilkom fejn toqogħdu? U meta mmur u nhejjilkom post, nerga’ niġi biex nehodkom miegħi biex fejn inkun jien, tkunu intom ukoll.”

Għalhekk mela naraw li l-Eskatologija ta’ San Ġwann hija kkristallizzata fil-persuna ta’ Kristu, mibgħut mill-Missier.



Kristu: Il-Bidu u t-Tmiem

San Ġwann jikkonċentra l-Eskatologija tiegħu fuq Kristu: “Jien hu l-qawmien u l-ħajja. Kull min jemmen fija, ukoll jekk imut, jgħix, u kull min igħix u jemmen fija, dan ma jmut qatt.” (11:25). Ġesù huwa l-Iben mibgħut fid-dinja biex jirrivela lil Alla lid-dinja. Ġesù huwa ħaġa waħda mal-Missier f’dak li għandu x’jaqsam mal-ġudizzju: “Il-Missier ma jagħmel haqq minn hadd, imma ħalla f’idejn l-Iben biex jagħmel il-haqq kollu Hu” (5:22). Din l-eskatologija realizzata fi Kristu hija f’rabta mal-qawmien u l-ġudizzju li għad irid isir.

Ġesù huwa wkoll dak li jagħti l-ħajja: “Għax bħalma l-Missier iqajjem lill-mejtn u jagħtihom il-ħajja, hekk ukoll l-Iben jagħti l-ħajja lil dawk li jrid Hu” (5:21). Għalhekk mela Ġwanni jipprezenta eskatologija verament żviluppata, ippersonifikata f’Ġesù Kristu, igglorifikat, li jgħammar flimkien mal-Missier u mal-Ispirtu s-Santu. Dawk li jemmnu għandhom il-ħajja ‘issa’ (ara 5:24 u 6:47). Min-naħa l-oħra, dawk li ma jemmnu f’Ġesù diġà ltaqgħu mal-kundanna tagħhom u se jibqgħu fil-mewt: “Min jemmen fih ma jkunx ikkundannat; iżda min ma jemminx huwa diġà ikkundannat, għax ma emminx fl-isem ta’ l-Iben il-waħdieni ta’ Alla” (3:18).

Madankollu, fl-istess vangelu, Ġesù nsibuh jistqarr li għad irid jerga’ jqajjem ‘fl-aħħar jum’ lil dawk li l-Missier afdalu

f’idejh, dawk li bit-twemmin tagħhom fil-Kelma tiegħu diġà għandhom il-ħajja (ara 6:39, 40, 44 u 54). Il-Kelma li Huwa xandar għad tagħmel haqq ‘fl-aħħar jum’ minn dawk li ma laqgħuhx, fejn f’waqt li ma jkunx mistenni ‘is-siegha għad trid tiġi’, Ġesù se jigbor il-popli għat-tgawdija jew għall-kundanna. Dawk li għad iridu jiġu mqajma minnu fl-aħħar jum diġà għandhom il-ħajja: “Min iħobb lil ħajtu jitlifha; imma min jobghod lil ħajtu f’din id-dinja jħarisha għall-ħajja ta’ dejjem” (12:25). Din hija r-rabta bejn l-eskatologija rrealizzata minn Kristu fil-preżent u dik li għad trid tiġi anke permezz tiegħu. Kristu





hu verament il-bidu u t-tmiem tal-Eskatologija.

“Issa” u “Dak li ġej”

L-aċċettazzjoni ta' Ġesù, hija l-element decisiv li fuqu jrid isir il-ġudizzju: “Smajtu x'għidtilkom: Jiena sejjer u nerga' niġi għandkom. Kieku kontu thobbuni, kontu tiferhu li sejjer għand Missieri, għax il-Missier hu akbar minni” (14:28). Hemm bżonn mela li wiehed jorbot mal-preżent l-idea tal-ġudizzju fil-ġejjieni. Dan huwa eżatt dak li nsibu fir-raba' vangelu. Il-ħaqq 'fl-aħħar jum' jagħmel viżibbli u juri fil-beraħ il-karattru veru tal-bnedmin quddiem ir-rivelazzjoni definittiva ta' Alla f'Ġesù Kristu.

Il-fidi fil-kelma ta' Ġesù hija att mhux ta' mument wiehed biss, iżda ta' ħajja shiħa, hija fuq kollox mixja lejn l-aħħar jum. Din il-fidi fi Kristu tinkorpora l-eskatologija ta' 'issa' u 'dik li ġejja'. Il-ħajja issa u l-qawmien fil-ġejjieni mhumiex inkompatibbli iżda jitobu lil xulxin. “Min jemmen fija, imqar jekk imut, ikollu l-ħajja” (11:25). Għalhekk il-ħajja fil-ġejjieni għad tinkuruna l-fidi shiħa f'Ġesù fil-preżent meta narawh u ngħixu miegħu wiċċ imb wiċċ.

Konkluzjoni

Għalhekk mela fi kliem sempliċi, San Ġwann qed iġhidilna sabiex ngħixu sewwa il-preżent għax minnu jiddependi l-futur, jew il-ħajja għad-tgawdija ta' dejjem

jew il-mewt fil-kundanna ta' dejjem. Huwa jirnexxielu jorbot il-preżent u l-futur tal-Eskatologija fil-Persuna ta' Kristu. Il-ħajja Eterna f'Ġesù Kristu diġa' bdiet bil-Qawmien Tiegħu li huwa garanzija għall-qawmien tagħna fil-Jum il-Kbir.

Bibliografija

Ashton, J., *Studying John: Approaches to the Fourth Gospel*, New York 1995.

Barret, C.K., *The Gospel according to St. John*, London 1970.

Brown, R.E., *The Gospel according to John, I, II, AB 29 – 29a*, New York 1966.

Cardellino, L., “Leggere Giovanni”, in *Bibbia e Oriente* 38 (1996) 129-201.

The New Jerome Biblical Commentary, R.E. Brown – J.A. Fitzmyer – R.E. Murphy (eds.), London 1991.

Parinter, J., *The Quest for the Messiah. The History, Literature and Theology of the Johannine Community*, Edinburgh 1993.

Schnackenburg, R., *The Gospel According to St. John, I/II*, New York 1968, 1980.

Schneider, J., *Das Evangelium nach Johannes*, Berlin 1976.

Fr. Charles Buttigieg



IL-MISTERJU TAT-TRINITA' QADDISA (1)

Il-misterju tat-Trinità hu misterju fundamentali tar-religjon nisanija u min ma jemminx fiha ma jistax jissejjah nistrani. Hu misterju għax il-moħħ tal-bniedem ma jasalx jifhmu minghajr ir-rivelazzjoni li hija don ta' Alla. Il-bibbja titfa' dawl kbir biex fuqu, imma d-dawl tal-bibbja waħdu m'huwiex biżżejjed biex ikollna idea ċara tiegħu. Għaliex? Għax il-Bibbja titkellem fuq il-hajja trinitarja "ad extra", jiġifieri dwar it-Trinità f'dak li għandu x'jaqsam mas-salvazzjoni tagħna, u mhux dwar il-hajja ta' Alla fiha nnfisha. Dwar din i-hajja intima



f'Alla nnifsu l-bibbja tefgħet dawl kbir u Kristu halla lill-għarusa tiegħu l-Knisja biex tiċċara l-istess dawl. Tant hu hekk li kull min ipprova jtkellem fuq it-Trinità kif jifhem moħħu, żbalja. Hu għalhekk li nibtu hafna ereżiji matul iż-żminijiet u ngħataw ħana dikjarazzjonijiet mill-awtorità tal-Knisja (ara Denzinger Enchiridion Symbol., maħruġ minn Karla Rahner, Freiburg I. Br., 31 ed. 1960).

Tliet Persuni f'Alla wiehed

Dan il-ftit kliem iħawwad il-moħħ ta' dawk li m'humieħ insara; mhux biss iżda wkoll ta' dawk li jemmnu fi Kristu bħala mibgħut minn Alla u ma joqogħdux għat-tagħlim

tal-Knisja. Hawn ukoll hafna nsara li jemmnu fil-Knisja u ma jafux xi jfissru l-kelmiet "tliet Persuni f'Alla wiehed", jew "tliet persuni f'natura waħda divina", kif tghallimna l-Knisja. Biex nifhmu dan, jeħtieġ li nifhmu xi tfisser natura u xi tfisser persuna. Nutura hawn tfisser l-għaqda tal-kwalitajiet essenzjali li jinsabu fi grupp partikolari ta' ħlejjaq; per eżempju, meta ngħidu "in-natura tal-bniedem m'hijieħ in-natura tal-bhejjem, jew ta' l-anġli". L-annimal għandu ħames sensi bħall-bniedem, iżda m'għandux intelliġenza u rieda; ma jasalx jivvinta xi ħaġa bħall-bniedem, u jimxi dejjem skont l-istint. In-natura ta' l-anġli u ta' l-ispirti hija oġġla minn dik tal-bniedem: l-anġli u l-ispirti m'għandhomx sensi bħall-bniedem, imma għandhom intelliġenza u rieda oġġla minn tal-bniedem. In-natura ta' Alla hija ta' spirtu purissimu. Hija misterjuża għax ma naslux nifhmuha. Billi l-bniedem hu xbieħa ta' Alla naslu jkollna xi ħjiel tan-natura tiegħu misterjuża.

Il-persuna hija dik li tagħmel l-azzjoni, li topera skont in-natura tagħha; mela fost il-bnedmin hemm natura waħda u għadd kbir ta' persuni, għax dak li jagħmel wiehed ma jagħmlux l-istess bniedem iehor.

F'Alla hemm natura waħda imma tliet persuni. M'humieħ tliet allat imma Alla wiehed u hawn jinsab il-misterju. L-ereżija tal-Modalisti għallmet li f'Alla hemm tliet allat indaqg għax il-persuni huma tlieta, ereżija li giet ikkundannata

mill-Knisja. Erezija oħra kkundannata hija dik tas-Subordinaristi (f'diversi formi) li għammet li l-Iben u l-Ispirtu s-Santu huma inqas mill-Missier. Ahna ngħallmu li t-tliet persuni huma ndaqs fil-kobor: eterni u onnipotenti. Fl-eternità (li ahna ma naslux nifhmuha) il-Missier għaraf lilu nnifsu u ħabb lilu nnifsu u gġenera, jew nissel lil Ibnu li hu l-Kelma u l-għerf tal-Missier, u f'dak il-mument stess (biex innejhulu hekk) gġie (mhux tnissel) l-Ispirtu s-Santu li jgħaqqad l-għerf u l-imahabba tal-Missier u ta' l-Iben għax Alla hu għerf u mħabba fih innifsu. Billi l-ħajja f' Alla hija perfetta dak li jagħmel jidħol fih l-Iben u l-Ispirtu s-Santu, u dak li jagħmel l-Iben jidħol fih ukoll il-Missier u l-Ispirtu s-Santu. Hekk ukoll dak li jagħmel l-Ispirtu s-Santu jidħlu fih il-Missier u l-Iben. Meta Kristu tweled għalina kien mibgħut mill-Missier u bil-qawwa ta'

l-Ispirtu. Huwa Kristu li miet għalina imma bir-rieda tal-Missier u l-qawwa ta' l-Ispirtu s-Santu. Il-Knisja hi mwaqqfa minn Kristu skond ir-rieda tal-Missier u taħdem bil-qawwa ta' l-Ispirtu s-Santu. Biex ingibu eżempju mperfettissmu, meta wiehed, nimmaginaw xema bi tliet ftejjel jixegħlu: ix-xema hija waħda, imma kull ftala tagħti d-dawl tagħha mix-xema waħda; hekk fit-Trinità, it-tliet persuni għandhom il-ħidma tagħhom minn fonti waħda.

It-Trinità u r-religjonijiet abramitiċi

Meta l-Papa Benedittu XVI kien f'Kolonja għall-festa taż-żgħażaġh, f'wiehed mid-diskorsi tiegħu tkellem fuq ir-relazzjonijiet li hemm fit-twejmin tar-religjonijiet li sejhilhom "abramitiċi", jiġifieri li għandhom lill-patrijarka Abraham b'missierhom għax imnisslin minnu. Dawn huma il-Lhud, l-Misilmin u ahna





I-Insara, il-Lhud u l-Misilmin minn Ġakobb u Ismagħel, ulied Abraham skond il-ġisem, u aħna spiritwalment permezz ta' Kristu. Aħna t-tlieta nemmnu fil-veru Alla wieħed (“monoteistiċi”) u dan listess Alla rrivela ruħu u jsalva l-ħlejjaq bl-Ispirtu tiegħu. Jiena naħseb li wara studju profund permezz tal-grazzja ta' Alla tagħna it-tlieta, il-Lhud u l-Misilmin jistgħu u għandhom jaslu għat-twemmin f'Alla wieħed fi tliet persuni. Għalija, it-Trinità tibqa' misterju, imma twemmin neċessarju għal min jemmen f'Alla li jeżisti f'natura waħda, għax kull natura jehtieg tinfirax f'ħidma magħquda f'enerġija ta' imħabba, sewwa sew kif aħna l-insara nemmnu li Alla wera lillu nnifsu f'Ibnu f'ħajja ta' mħabba marbuta mill-Ispirtu s-Santu; għalhekk il-bibbja tgħid li “Alla hu mħabbba” u l-filosofija tgħallem li l-imħabba tespandi tuħha

(“bonum est diffusivum sui”). Mela ladarba Alla hu mħabba kellu johroġ minnu nnifsu, jirrivela ruħu u jiġbed kollox lejħ innifsu. Dan it-tagħlim jinsab fil-bibbja kollha, tagħlim mohbi, imma ċar biżżejjed għal min jaqraha profundament u jitlob id-dawl tal-grazzja ta' Alla.

X'għallem il-bibbja fuq in-natura ta' Alla.

Alla huwa spirtu u għalhekk ma jaqax taħt is-sensi tagħna, u kulhadd jimmaġinah skont il-moħħ fqajjar tagħna. Min jista' jimmaġina dak il-kobor enormi tiegħu? Imma l-bibbja, li hija l-kelma tiegħu, tkellimna fuq in-natura tiegħu. Tkellimna fuqu bħala dawl kbir, forsi minħabba li l-antiki kienu jqisu li d-dawl hu ħaġa qaddisa li ma tistax tfissirha. Il-ktieb ta' l-Eżodu jgħid li Alla jgħammar fid-dawl (24,10; ara 1 Tim 6,16). Is-salm 104,2 jgħid li hu mlibbes bid-dawl. San Ġwann jitkellem fuqu u jgħid li hu l-istess dawl (1 Ġw 1,5) u meta sar bniedem sar id-dawl tad-dinja (Ġw 1,1-18; 18,12). Ħafna testi taż-żewġ Testmenti jitkellmu fuq in-natura ta' Alla bħala tjubija, ħniena u mħabba. Billi m'huwiex possibbli li jiġu kkwotati l-għadd kbir ta' dawn it-testi, biżżejjed li jkunu kkwotati dawn: Dt 7,8; S, 34,9; S. 36,6s.; Lq 1,50,78; Rum 2,4; Pt 1,3; 1 Ġw 4,16; eċċ.

(tkompli fil-ħarġa li jmiss)

P. Guido Schembri ofm



TINSEWX

**iggeddu l-Abbonament
tagħkom fir-rivista
tagħna għas-sena
2009**



*Ktieb ġdid mill-Edizzjoni TAU u l-Kummissarjat ta' l-Art Imqaddsa
ta'*

P. Marcello Ghirlando, OFM

*Introduzzjonijiet għal kull ktieb tal-Bibbja u iżjed.
Prezz €10 u jinkiseb mill-ħwienet tal-kotba ewlenin
jew ċempel 21242254, 21251131*